

لوړ خيالونه او ژور فکرونه

انتخاب، ترجمه، تاليف

د

ارواښاد استاد گل پاچا الفت

اهدا

پښتو ژبې ته

بسم الله الرحمن الرحيم

د ناشر سرېزه

«لورخيالونه او ژور فکرونه» د ارواښاد استاد الفت له خوا راغونډ شوی اثر دی، ده د دې اثر له پاره د نړۍ د هغو پوهانو آثارخوښ کړي چې په يوه وخت هم پياوړي مفکرين او هم د پياوړي قلم خاوندان ليکوالان او اديبان وو. خو استاد دا آثار داسې را پښتوکړي چې د ترجمې نخښه هم نه پکښې ښکاري، او لکه د ده د غوره نثرونو غونډې روان خواږه او له شعري کيفيت نه برخوردار دي. ده دا کمان هم کړی چې د داسې مفکرينو افکار يې د خپلې ترجمې له پاره غوره کړي چې دی يې هم د فلسفې په ژورښه پوه دی او هم دی په خپله له همدې لړۍ مفکرينو څخه دی.

همدا راز ده د نوموړو ليکوالو هغه پارچې خوښې کړي چې زموږ د ټولني له پاره يې نه يوازې دا چې فکر او مطالب نا اشنا نه دي بلکه زموږ د ټولني د ښې استفادې وړ افکار او مطالب لري.

سازمان مهاجرين مسلمان افغانستان د ارواښاد استاد الفت دا غوره اثر د فکر او نثر د يوې ښې نمونې په توگه خپروي. او هيله ده چې افغان ځوانان به يې په مينه ولولي او د فن او فکر زده کړه به ترې وکړي.

په درنښت

سازمان مهاجرين مسلمان افغانستان

فهرست

مخ:	سرليک:	مخ:	سر ليک :
۱۳	په انګلستان کې	۱	آزادي
۱۴	غويی	۲	اجتماعي عیبونه
۱۴	د ټاکور نغمې	۲	گل ويل
۱۵	شاعر او پښته	۲	شپږ زره کاله پخوا
۱۶	غم او خوشحالي	۳	حضرت محمد (ص)
۱۷	پارلمان	۴	خيال او اميد
۱۷	ژوند	۵	له مرګه نه وپيرم
۱۷	قوت او جرئت	۵	د غم خوښي
۱۷	تاريخ	۵	د ژوند لوبه
۱۷	لوړه پايه	۵	پوهه
۱۸	بدبختي	۶	هرچا وځورولم
۱۸	عقل	۶	زما ترانې
۱۸	ترقي او تکامل	۶	د هوسونو مرګ
۱۸	د ژوند ضروري شرط	۶	د شاعر حال
۱۹	علم او اخلاق	۷	شاعره
۱۹	فکرو او احساسات	۷	ادب او محبت
۱۹	تمسخر او ترحم	۷	د حقيقت اظهار
۲۰	د خلکو انتظار	۸	پيغمبر
۲۰	خطرناک	۸	د نيکانو ارمان
۲۰	د ژوندانه مخ او خټ	۸	قبر او گل
۲۱	ليونټوب او حماقت	۹	افتخار
۲۱	په ځان باور	۹	څه غواړم؟
۲۱	تعصب	۱۰	د بډای فقر
۲۱	ځان وپيژنه	۱۱	هيږول
۲۲	شخصيت	۱۱	له هرچانه لرې
۲۲	بقا	۱۱	د شاعر خوشبختي
۲۲	کب	۱۱	تسلي
۲۲	هغه چې دنيا ته رانغله	۱۲	ها بيل اوقا بيل
۲۳	څنگه به يو؟	۱۲	سختو
۲۳	ستاسو فکر	۱۲	بي اسرې
۲۳	که طبابت ترقي وکړي	۱۳	خلک او شاعر
۲۳	څه غواړئ؟	۱۳	انسان

فهرست

مخ:	سر ليك:	مخ:	سر ليك:
۲۹	کينه او مينه	۲۴	پوه او ناپوه
۲۹	احتمالي مصيبت	۲۴	ليونی
۲۹	لياقت لرل	۲۴	مړک
۲۹	شهامت	۲۴	روح
۲۹	لوی خلک	۲۴	افلاطون
۳۰	اجتماع	۲۵	زموږ پوهه
۳۰	د جنک اساس	۲۵	بدي خبرې
۳۰	نجيبه غريزه	۲۵	انساني سلوک
۳۰	شهرت او شرافت	۲۵	انساني کمال
۳۰	هديه قبول	۲۶	د فکر روزنه
۳۰	هيږول	۲۶	بنسکيتوب
۳۰	خان غوښتنه	۲۶	نبايست
۳۱	مکرات	۲۶	سياست مدار
۳۱	نيکي	۲۶	غولول
۳۱	د طبيعت قوانين	۲۶	فکر په شعر کېږي
۳۲	انساني تکليف	۲۶	بدبختي او شعر
۳۲	ژوند	۲۷	عشق او سعادت
۳۳	هيږول	۲۷	پوهه او عشق
۳۳	حکمت او سعادت	۲۷	نبوونځی
۳۳	انشا	۲۷	د فکر پانگه
۳۴	مطالعه او تفکر	۲۷	معرفت
۳۴	خوی او خصلت	۲۷	علم او علما
۳۴	دوستانه مناسبت	۲۷	خان نبودل
۳۵	بدي او ضرر	۲۸	د بڼه کار علت
۳۵	لوبه اشتباه	۲۸	تاج او قلم
۳۵	افتخار	۲۸	مطبوعات او تاريخ
۳۵	غضب او شهوت	۲۸	حکومت او روزنامه
۳۶	دوستي	۲۸	د خان سعادت
۳۷	بنسکلا	۲۸	خان مسعود گڼل
۳۷	وحشي او مدني انسان	۲۹	اجبار او اختيار
		۲۹	عقل اوزره

بِسْمِ اللّٰهِ الرَّحْمٰنِ الرَّحِیْمِ

مقدمه

وربځې پورته په هوا کښې دي، ځاګانې ښکته په زمکه کښې.
هغه څه چه په هسکو وریځو کښې شته په ژورو ځاګانو کښې هم شته. په دغو اوبو باندي
هم هماغه تنده ماتېږي.
د لور خیال او د ژور فکر نتیجه یوه ده.
ته! یا خپل نظر ډیر لور کړه یا پخپل کړیوان کښې ډیر سر ښکته کړه!
د شاعر او فیلسوف فرق همدغه دی.
زه شعر او فلسفه همدغه شان ګڼم.

«الف»

آزادي

په كوم حق دهوا آزاد مرغان په پنجره كښې اچوئ؟

خه حق لرئ چې دغه آسمانې نغمه وال له كونه خابونو، له چينو اولنستيو، د سپيدو له ربا او د ونو له خانگو خه بيلوئ او د ژوند پانگه ترينه اخلئ.

انسانه! ته په رشتيا دا گومان لرې چې لوی خدای دغه بښسته مخلوق ته دا وزرونه او بڼې ددې لپاره وركړي دي چې ته يې وشكوې؟

آيا يې له دغه ظلم او ستمه ته ښه ژوند نشې كولى؟

آخر دغو بيگناهو خه كړي دي چې ټول عمر به ستا په زندان كښې تپروي.

دا خه معلومه ده چې د دغو بيگناه بنديانو سرنوشت زموره له سرنوشت سره نه دی تړلی.

دا چا ته معلومه ده چې ددغو مرغيو آه به د ظالمانو حاکمانو په خیر په مور را ونه كړخي اومور به ونه خوروي.

آه - هيڅوك نه پوهيږي چې په دغه جهان كښې زمور له كرو نه خه نتيجه ولاړيږي؟

زمور له هغو جنايتونو چې په خدا او خوشحالی انجام مومي د اسرارو په چارراهی كښې خه پيداكيږي.

كله چې دشنه اسمان سپك وزره مرغان چې ددې لوبې فضا الوتلو ته پيدا دي په پنجره كښې اېساورئ، هغه وخت چې دآسمان

دنبلي درياب بښسته لامبوزن د خپل ظلم په زندان كښې اچوئ دافكرنه كوئ چې بوه ورخ به ددوی په وينو لړلي نوكان له

قسونو خه راووزي اوتاسوته به درورسيږي.

ايا تاسو دا فكرنه كوئ چې هر چيرته چې يو بندي دظلم اوستم له لاسه فرياد كوي خدای ورته په رحم او مهربانی كوري؟

دخدای لپاره د شنو فصلونو او كښتو نوكونجي دغو بنديانو ته وسپارئ.

بلبلان ازاد كړئ مرغی خوشې كړئ.

دغه ښكلې پنجرې چې دزينت لپاره ستاسو په كورنو كښې خړيږي په ډير دقت وگورئ.

دجهان هغه تله چې تاسې يې نه وينئ دوه پلې لري.

همدغه دقفس نري او زري مزي دي چې د زندانو او جيلو نو تور اهښين سيخونه ترينه جوړيږي.

د اسمانونو، د چمنونو، د سيندونو بې ازاره لارويو ته زبان مه رسوئ او ازادى ته يې په احترام وگورئ.

ددغو بيوزلو اوبې گناهو ازادي مه ايساروئ چې د تقدير اوسرنوشت قاضي او حاكم ستاسو ازادي سلب نه كړي.

هغه چې د ظالمانو له ظلمه فرياد كوي پخپله هم ظلم اوتيرى كوي.

انسانه! ته په رشتيا ازادي غواړي او ازدي دې خوښه ده؟

كه دغسې وي نو بيا ولې دغه بندي اود خپل ظلم پته خوله شاهد پخپل كور كښې ساتي

ظالمة! ولې فرياد كوي چې په ماباندې ظلم او تيرى كوي.

لږ خه خودغه بيوزلى بندي وگوره چې سيورى يې په تاباندې پريوتى دى.

دغه قفس ته خو لږ غوندې خيره شه چې ستا په كور كښې خورند دى او ته نه پوهيږي چې ددې پنجرې دسيخونو ترشا چې اوس په

كښې يو بې گناه مرغه نغمه سرايي كوي ديوه زندان اساس اوبنياد ايشودل كيږي.

(هوگو)

اجتماعي عیبونه

هغه څوک چې له ټولو اجتماعي عیبونو یعنې له خو دپرستی، تعصب، خطا کارۍ او دروغو نه خلاص وي له اجتماع سره به دومره مخالف وي چې بې له انزوا نه به هیڅکله ژوند و نه کړی شي.

(کوستا ولوبون)

گل وېل

گل بوراته وېل:

زه او ته تقدیر یوله بله بېل کړي یو، زه دلته پاته کیرم مگر ته هرې خواته الوزې او هرلورته تلې شې، سره له دې ماوتایوپه بل پورې زره تړلی او له خلکونه لرې خوا په خوا ژوند کوو.

زه او ته دومره یوبل ته ورته یو چې کله کله دواړو ته گل وېل کیري افسوس دی چې ته له نسیم سره پرواز کوې او زه په زمکه کښې زنداني یم.

ماڅومره ارزو لرله چې له تاسره والوزم اوستا په مخکې خپله خوشبویی خبره کړم.

مگرته دومره لرې چې زه درسه ملکرتیا نشم کولی.

ته همیشه په گلونو کښې پرواز کوې زه یوازې د خپل سیوری ننداره کوم چې د لمرله کړزیدو سره زما شاو څاگرځي.

ته ځې اوبیا راځې بیایرته ځې اود بل ځای قصد کوې مگر ماوینې چې هر سحر پخپل ځای ټینګ ولایم او اوسکې تویوم.

بوراکله! ددې لپاره چې زما اوستا یارانه ټینګه پاته شي یاته ماغوندي خپلې نېلې په زمکه کښې خښې کړه یاماته بڼې او وزرونه را کړه چې تاغوندي والوزم او له تاسره پروازو کړم؟

(هوکو)

شپږ زره کاله پخوا

شپږ زره کاله کیري چې سړي دسړو په وژله لکيا دي.

.....آسمان هرکله د زنبق دکلونو او دښایسته مرغیو د څالو په صورت خپل استازي رااستوي چې دوی دصلح اومحبت خواته

راوبولي مگر دغه دښمنې پیغامونه د خلقو له زرونو څخه دلیو نتوب اثر نه وري.

له ډیره وخته دځمکې د خلکو زوروره مینه له وژلو او وینو تویولو سره پیداشویده.

ډیره موده کیري چې دملتونو خوره او جذابه موسیقي دجنگ او جکړې ساز او سرود دی.

ډیر وخت دی چې افتخار د وپروونکې خپسکې بڼه پیدا کړي ده چې په دیو هیکله ازابه په لاره تیریري او بڅې، نران، لوی،

واړه له پښو لاندی چیتوي.

اوس زموږ سعادت اونیکبختي له ډیرې مشکل پسندی نه کار اخلي او هغه وخت یې وچولی غوړیدلی وی چې خلک ووايي

((خوځانونه وژنو)) اوس باید سعادت گټلو لپاره د جنگ نغاره وډ نکیري.

هر چیرته د پولادو برق په چلیدو دی، په هر ځای کښې دبلو لمبولو کي اولوخرې پورته کیري.

هغه خلک چې ډلې ډلې د خلکو د وژلو لپاره د جنگ میدان ته روان دي د خپلو تورو شپو درونو لو لپاره د توپونو د خولو لمبو

ته ضرورت لري.

داتول کارونه یوازې دقومونو دمشرانو د جاه طلبۍ لپاره دي.

هغوی لاپه مور باندې خاورې نه وي اړولې چې زموږ په قبرنو باندې د دوستۍ معاهدې کوی.

ځنا وراو مرغان لاد جنگ په میدان کښې زموږ په وینو او هډوکوپسې گرځي اودغه اقایان بوله بله سلامونه او احترامونه مبادله

کوي.

زموږ په نننۍ دنيا كې هېڅ ملت نه غواړي چې يو بل ملت خپل ګاونډ وويښي.

هغه كسان چې د دوى د حكومت دوام زموږ د حماقت نتيجه ده هره ورځ د قهر او كينې احساس زموږ په روح كې تقويه كوي او هغه اور ته لمن وهي چې دوى پخپله بل كړى دى....

ښايي چې له يوه سيورى لاندې ارام كښناستل ديوي چينې خورې او به څښل، له يوې كڼې او كورې ونې لاندې له خپلو رؤياسره مشغولا خوند او لذت ولري مگر دنن ورځې انسان له دې ټولو خوندو نه زيات خوند د خپلو وروڼو په وژله كڼې مومي. هغه وخت چې سپيدى چوي او د رڼا پيغام جهان ته راوړي، هغه وخت چې د سحر مرغه نغمه سرايي كوي دغه جگړه مار انسان دوژلو او وښو تويولو په فكر كښي وي. او له كينې نه كار اخلي.

(هوکو)

حضرت محمد (ص)

هغه (ص) پوهيده چې د عمر وروستۍ سلکۍ ده او د ژوند رڼا لکه د مازيگر زيرى لمر درنک ساعت له سترگو پنا كېږي.

دى به تل په فكر كښي ډوب و او په هېچا به يې پره نه اچوله.

چې په لاره به روان ؤ، له هرې خوا سلامونه پرې وېل كېده، ده به هم هر چاته په مهربانۍ ځواب وايه.

په ريره كښي يې شل وېستان سپين نه ليدل كېده او زهير تيايي ورځ په ورځ زياتيده.

كله به چې اوبسانو اوبه څښلې دى به ورته ودرېده او هغه ورځې به يې په زړه گرځيدې چې ده به دخپل تره او ښان څرول.

هر وخت به د خداى په درگاه كښي په زار او نياز مشغول و.

خوراك يې بيخې لږ و او ډير ځله به يې په نس پورې تيرې تړلې.

پخپل لاس به يې خپلې مېرې لوشلې، چې جامې به يې وشليدې په زمكه به كښيتناست او خپل كالي به يې پخپله گڼدل.

د ځوانۍ قوت يې نه وپاته، ډيرو روژو دده بدن كمزورى كړى و. په ډيرو اوږدو ورځو كښي به يې درمضان ټولې روژې نيولې. د

درې شپينو كالو و چې ناڅاپه تبه پرې راغله.

هغه قرآن چې د خداى له لورې پرې نازل شوي و، ټول يې ولوست. د اسلام بيرغ يې سعید ته په لاس كې وركړ او هغه ته يې

ووېل:

دا زما د ژوند وروستۍ ورځ ده ته په دې پوه شه چې يې له يوه خدايه بل خداى نشته، ته د هغه په لاره كښي جهاد وكړه.

دى ډير آرام معلومېده مگر نظريې د هغه لور پرواز عقاب غونډې و چې د لورې فضا په تركولو مجبور شوي وي.

په دغه ورځ هم دى د هر وخت په شان دلمانځه لپاره مسجد ته راغى او په حضرت علي يې تكيه كړې وه، مومنان او مسلمانان

ورپسې راروان وو او په مخكې يې مقدس بيرغ رپيده.

چې مسجد ته ورسېده رنك يې الوتې و او خلكوته يې ووېل:

اى خلكو! كه چيرې دپاك خداى (ج) اراده نه واى ما به له يورانده اوناپوه نه څه فرق نه درلود.

چا ورته ووېل د خداى (ج) رسوله! هر چا چې ستا بلنه د حق په لوري واوږدله ستا په خبرو يې باور راغى او په ايمان مشرف شو.

كله چې ته دنيا ته راغلې نو په آسمان كې نوى ستورى ښكاره شو او د كسرى د طاق درې برجونه و نړيدل.

مگر هغه (ص) خپلو خبرو ته دوام وركړ او ويې ويل: اوس زما وروستى ساعت رارسيدلى دى او د آسمان پرېستي زما په باب كې

مجلس لري.

غور كېږدى او واوړى! كه ما ستاسو كوم يوه ته كله كومه بده خبره كړې وي هغه دې پاڅېږي او پخوا له دينه چې زه له جهانه لاړ

شم ما ته دى بيرته راوگرځوي او هماغه څه دې را ته ووايي.

كه مې څوك وهلى وي و مې دې وهي كه مې له چانه څه اخستي وي رانه دې واخلي، په دغه وخت كې يې هغه لركى حاضرينو

ته وړاندې كړ چې د ده په لاس كې و، هلته يوه بوډۍ ناسته وه او وړۍ يې وريشلې هغې چيغه كړه چې اى د خداى رسوله

خداى دې له تا سره ملكرى وي.

ده (ص) بيا وويل: اي خلکوا په خدای ايمان لری او د هغه حضور ته په تعظیم سرونه ټیټوی، د میلمنو پالنه کوئی پرهیز کار اوسئ او عدالت وچلوئ.

دغه وخت لږ غونډې غلی او په فکر کښې شو بيا يې ورو ورو گامونه واخستل او و يې ويل: ژوندو خلکوا زه بيا تاسو ټولو ته وایم چې زما د تللو وخت دی ژر کوئی پخوا تر دې چې زه د اجل پیاله نوش کړم زما کناه چې ما کړی وي را په یاد کړئ او هر بد مې چې ستاسو له هر یوه سره کړی وي، له ما نه انتقام واخلي.

خلک له ده نه غلي او نیولي په څنګ تیریدل، ده د ابوالفدا له شاه نه اوبه را وغوښتلې او مخ و لاس يې و مینخل، یوه سړي ترینه درې درهمه وغوښتل ده سمدلاسه ور کړه او وېې ويل: «د حساب فیصله دلته ښه ده نه په قبر کښې» خلکو په ډیره مینه په هغسې نظر لکه چې کوتره يې لري دغه د جلال او عظمت خاوند ته کتل چې ډیره موده د دوی د ډاډ او امید مرکز و.

دی (ص) خپل کور ته ننووت ډیر خلک د کاله نه د باندې پاتې شوه او ټول شپه يې په وېښه تیره کړه سحر چې سپیدې وچاودې ده و ويل: ابوبکره! زه نور د پاڅیدلو توان نه لرم پاڅیږه ما ته قرآن ولوله په دغه وخت کې د ده کور يې بي عايشه (رض) د ده تر شا ولاړه وه.

دی د آیتونو په اوریدلو مشغول و چې حضرت ابوبکر (رض) لوستل، کله به يې په ورو ورو شروع شوی آیت تمام کړ، په دغه وخت کې نورو ټولو ژرل او چا خپله ژر نشوه ټینګولی.

نژدې ماښام و چې عزرائیل (ع) د کاله په دروازه کښې ښکاره شو او د ننوتلو اجازه يې وغوښتله. د خدای (ج) استازي و ويل: پریردی چې د ننه راشي، په دغه وخت کښې هر چا د ده په سترگو کښې د ده د ولادت د ورځې غونډې یو عجیب ځلیدونکی برق لیده.

عزرائیل (ع) ده ته وويل: د خدای (ج) رسوله ته خدای (ج) خپل حضور ته بللی يې.

ده و ويل: زه د حق دعوت ته لیبک وایم له دغه وینا سره دی ورپریدیده او د یوه آرام نفس په وتلو د ده شونډې بیرته پاته شوې او حق ته يې ځان وسپاره.

«هوگو»

خیال او امید

د آسمان په لوڼو کښې کومه یوه ډیره ښه ده؟ زه هر څوک خپلې عقیدې ته پرېږدم او پخپله د آسمان هغې لور ته په زړه کې ډیر ځای ورکوم چې تل په پرواز کښې ده او خیال ورته وایي... دې ښکې جنې ډیر ښه هوسونه پخپل پلو کښې راټول کړيدي. آسمان خپلې دغې هوسناکې او نیاز مینې لور ته اجازه ورکړیده چې هر څه يې زړه غواړي هغه له ځان سره واخلي. دې ښایسته او کلاکي جنې کله د کلو تاج په سر باندې ایشی د سوسن امسا په لاس د کلو او سنبلو په چمن کښې گرځي بوراگانو ته د الوتلو لوری او لودن ښيي.

لکه د شاتو مچۍ له گلونو سره خوله په خوله شي او په شیره يې ځان مروي. یو وخت له خورو ورو څپو سره خپله سپینه ښه زورورې سیلی ته سپاري او په دغه حین کښې د سحر د سپیدو سپینه جامه یا د تورې شپې تور کالي اغوندي او هره کړۍ د خلکو په نظر کښې بېله جلوه لري.

د لوی خدای دغه ښیکنه باید هیڅکله هیره نکړو چې مور يې د دغې وفا دارې جاودانې پیغلې په ملګرتیا بر خوردار کړو. زموږ سرنوشت يې ددې له سرنوشت سره په یوه ملکوتي پیوند کلک وتاړه چې په غم او ښادۍ کښې راسره وي. په دغه ښکلی بخشش باید ډیر خوشحاله اوسو او دا ښایسته حوره ډیره وستایو.

د زړه په کور کښې د کور د میرمنې ځای باید دینه پریردو او ډیر پام وکړو چې هغه بد گذرانه او بدخو به خواښې یعنی عقل ددې ښکلې نازنینې ناوې زړه ازار نکړي.

او ه یوازې همدغه جنې په ما باندې نه ده گرانه ددې له خور سره هم زه ډیره ټینګه علاقه لرم. خور يې له دینه لږ څه لویه او جدي شاتنه ده چې «امید» ورته وایي.

څومره به ښه وي چې دغه مهربانه ملګرې چې له ډیرې مودې زما د سعادت پانګه ده ترهغه وخته راسره وي چې زما د ژوند ډیوه مړه شي او ژوند خاتمه ومومي. (ګوته)

له مرگه نه ویریزم

له مرگه نه ویریزم، که څوک راته ووايي چې نن شپه مړې زه به ووايم چې د خدای رضا مې قبوله ده، مگر خدای دې نه کا چې څوک راته ووايي دیوه تن ژوند ستا له لاسه تریخ دی.

(کانت)

د غم خوښي

زما دا خبره بې له پوهانو بل چاته مه کوئ ځکه چې ناپوهان بې له ملنډو په نور څه نه پوهیږي زه غواړم هغه څوک وستایم چې ځانته اور لټوي اولکه پتنگ سره اورته ځان غورځوي د عشق په شپوکتیې چې د ژوند نیا لکي کر ل کیږي او د حیات دیوه لاس په لاس گرځي د سپینې سپورمې په لیدلو ستا په روح کښې یو مرموز هیجان پیدا کیږي، ته بیا خپل ځان د تورتم په زندان کښې بندې نه وینې ځکه چې هر ه گړی دیوه مقام ارزو در سره وي.

ته بیا داوردې لارې او دگران سفرله غمه خلاصیږي او خپله اروا په بیره د نور اوصفا چښې ته استوي چې د شوق په لمبه لکه پتنگ ځان ستي کړي.

ترڅو چې په دغه نکته پوه نشي ((مړشه چې ژوندی شي)) په دغه تورتم او تیاره جهان کښې به لکه نوم ورکی میلمه اوسیري. (کوته)

د ژوند لوبه

څه موده ما او تا یوله بله زرونه تړلي وو، او په غم اوشادی کښې ملگري وو. به وارو وارو مو دښځې او میره لوبه شروع کړه بې له دې نه چې خبره جکړو او دعوتو ووزي. دیرځله مو یوله بل سره وخنډل، دوو مینو غونډې مو یو د بل په مخ د مینې لاسونه رابنکل، شوخي موو کړه، یوله بله مو خوله واخستله او خوله مو ورکړه.

په اخر کښې مو د ورو په شان په ځنکلونو او کښتونو کښې د الاداد او پټپټانې لوبه شروع کړه او یوله بله داسې پټ شوو چې تراوسه مو سره نه دي موندلي.

(هاینه)

پوهه

د پوهې قوت ته وزرونه مه پیدا کوئ، بلکه څه سرپ ورپورې وتړئ.

(بیکن)

هر چا و خورولم

خينو پخپل عشق و خورولم، خينو په كينه زما زره ازار كړ.

چا د عشق په زهرو زما ډوډۍ ولوله.

چا زما د شرابو په پياله كښې د كښې زهر توي كړه.

مگر له هر چانه هغه چا ډيرو خورولم چې نه يې راسره كينه پيداشوه او نه مينه.

(هايڼه)

زما ترانې

زما ترانې ټولې په زهرو لړې دي.

ولې به نه وي لړې آيا تا زما د زنده گۍ په جام كښې زهر توي نه كړه؟

زما ترانې ټولې په زهرو لړې دي، ولې نه وي لړې ايا زه پخپل زره كښې په زرهاو ماران نه لرم؟

آيا له دغو ټولو مارانو نه علاوه ته زما په زره كښې خای نه لري اى زما دلداره!

(هايڼه)

د هوسونو مرگ

زما هوسونه مړه شو مگر زه لا ژوندى يم.

ما خپل زره له خوړو او خوندورو رو ياؤ څخه وشكاوه او مړن شوم.

اوس ما ته يې له رنځ تېرولو او غم خوړلو نه نور څه نه دي پاته.

زما غلى او چوپ زره د هميشه لپاره داميدو له تودوالي محروم دى

زما د سرنوشت طوفانونو زما د ژوند تر اوتازه گل مړاوى كړ اوس زه يوازې له نا اميدۍ او افسر ده گۍ سره مخامخ يم او د نجات

وروستۍ گړۍ ته گورم.

زه هغه و چه پانه يم چې منى او خزان يې ليدلى مگر دا لا په لغر بناخ پاتې ده اود ساړه ژمي بادونه يې رېږدوي.

(پوشكين)

د شاعر حال

ترڅو چې د هنر رب النوع تازه طعمه ونه غواړي شاعر غلى او آرام دى.

دى هم د نورو غوندي په خوړو او او بو پسې هڅه كوي او د وگړو په شان په ډيرو وړو كارونو باندي بوخت وي.

د ده اسماني سریدنې غلې وي او هيڅ غر ترينه نه خيژي.

زره يې له غم اورنځه فارغ وي او د ژوند له مبتدلو خوښيوسره يې تعلق وي.

لنډه دا چې د جهان بې هنره خلكو غوندي عادي ژوند لري.

كله چې ناڅاپه د هنر رب النوع د شاعر په زره كښې څه واچوى روح يې لكه كړېته چې له درانه خوبه پاڅيري رېږدي او له دغه

احمقانه وخت تېرولو څخه خواږدى كيږي.

د جهان له عادي شور او غوغا څخه تښتي او خپل سر د خلكو نا خيزه بوتانو ته نه ټيټوي ، بلکه په ډير وقار او ټينگار له دغه عالمه
کناره کيږي د ډکو سيندونو په موجونو او د ځنگلوبه شاعرانه زمزمو پسي روانيږي
" پوشکين "

شاعرته

شاعره! د خلکو په ستاينه مه غوليره! ځکه چې دمدح او تحسين نغاره ژرغلي کيږي.
داحمقانو او بيشعوره خلکو خدا او وينا ته غور مه رده!
تل غلي جدي او ټينگ اوسه!
ته پادشاه يې بايد د شاهانو غوندي په انزواکي ژوند وکړي.
ته خپله لاره مه پريره او هغه ځای ته ولاړشه چې ستا ازاد طبيعت يې درښيي.
ته د خپلو هغو انديښنو او خيالونو محصول چې په تا باندې ډيرقدر لري خلکو ته وربا ورکړه او پخپله دغه بخشش له چانه څه مه
غواړه!
اجر او مزدوري مه غواړه ځکه چې ستا مکافات يې له تانه بل څوک تا ته نشي درکولي.
ته پخپله د خپل ځان قاضي يې ځکه چې هيڅوک ستا په باب کښي تا غوندي سختکړنه دی.
ای مشکل پسند هنر منده! آيا ته پخپل کار پخپله خوښ يې؟ ايا ستازره خوشحاله دی؟ که دغسې وي نو بيا څه پروا ده که خلک له
تاسره دښمني وکړي او تاته بدووايي.
پريره چې احمقان د هغه معبد په غولي کښي لاري توکړي چې په محراب کښي يې ستا د نبوغ اور لمبې کوي. پريره چې دوی
د خپلي بې عقلۍ په وجه ستا د ځلاند مشعل پايې ولرزوي.
(پوشکين)

ادب او محبت

پام يې نه و، ددې په ځای چې په ډير ادب راته تاسو ووايي په ډيره مينه يې راته وويل:
(ته) په دغه وخت کښي د خوشحالي او خوشبختۍ خيال زما مضطرب او وپريشانه روح ونمانځه او عاشقانه مچې يې ترې واخستله.
زه او س د هغې په مخکې ولاړيم او يوه شيبه ترينه سترکې نشم اړولی.
په خوله وايم ای ښکلې پيغلي (تاسو) څومره په ادب ياست مکړيه زره کښي وايم: ته پرما باندې څومره کرانه يې.
" پوشکين "

د حقيقت اظهار

که زه د حقيقت په اظهار کښي زبان ووينم پروانسته خو چې حقيقت زما د چوپوالی په وجه زبان ونه ويني.
" مترلينگ "

پيغمبر

دمعنی تده او تلوسه راسره وه
په چوپه اوغلی بیدیا کښې لالهانده گرځیدم.
هغه پرښته چې شپږ وزرونه لري له پاسه راکوزه شوه او خپلې گوتې یې چې له خوب او خیاله سپکې وې زما سترگوته رانزدې کړې.
ما د وار خطا گرتې غوندې خپلې سترگې پرانیستي.
د هغې لاس زما د غورونو له څنگه تیر شو زما په غورونو کښې ناڅاپه یو مرموز اواز پیدا شو.
همدغه وخت ما د اسمان د زره د تپیدو اواز واوریده.
د دریاب له موجونو لاندې مې د بحري حیواناتو تک راتگ ولیده.
د کورو په بوتو کښې مې د تاک څانگې او پانې لیدې چې وده کوي او لویېږي.
پرښته زما شونډوته رانزدې شوه زما هغه ژبه یې رانه پرېکړه چې کار یې نیش وهل و.
بیایې پخپلو لاسونو چې په وینولړی وو یوه بله ژبه زما په خوله کښې کښینوده.
زما په ځنګر یې تیره توره و منډله زما ریډونکی زره یې راو ایست.
او د اور سوځو ونکې لمبه یې زما په سینه کښې ننویستله.
زه دیوه مړي په شان غلی او بې حرکت د بیابان په شکوکښې پریوتم. دغه وخت مې ناڅاپه خدایي غږ ترغوره شو چې ماته یې
ویل: پا خیره! سترگې وغوروه، د خدای فرمان ته غور ونیسه او د اجرا لپاره یې سمدلاسه روان شه له بیابانو نو او دریابونو نه تیر شه
پخپلو اور بښتو خبرو د ایمان اور د خلکو په زړو کښې بل کړه!
"پوشکین"

د نیکانو ارمان

د نیکانو لوی ارمان دادی چې د سرو جوړولو په کار کښې برخه ولري که څه هم د دوی کار پټ پاته شي او څوک پرې پوه نشي.
"پوشکین"

قبر او گل

قبر سره گل ته ویل:
ای دعا شقانو کله! هغه د اوبسکو څاڅکي چې هره شپه د چرغ او سحر له سترگوستا په ښکلې بڼه راتوئیري ته پرې څه کوي؟
گل وویل:
اول راته ووايه! هغه چې ته یې هروخت خپلې کیدې ته نښاسې څه ورسره کوي؟
قبر وویل: کله! زه له هرې اروا نه چې ماته یې سپاري پرښته جوړوم او اسمان ته یې لیرم.
گل وویل: قبره! زه دغه اوبسکې ورو ورو د عطر و اوعسلو په صورت تبدیلوم او خلکو ته یې ورکوم!
"هوکو"

افتخار

دا طلايي سکه چې د دنيا په بازار کې د افتخار په نامه چلند لري هيڅ گټه نه لري. هغه زه ورته په کرکه گورم او له پښو لاندې يې کوم. هغه چې د خپل هنر مزدوري غواړي د تيب فطرت خاوند دی. هغه چې ددغه بازار په سرو او سپينو پسې ليوال دی پريږدی چې دې يې ارزښه سکې ته لاس وغځوي. داسکه هغه څوک اخلي چې ځان خرڅوي. که ته غواړې چې دغه خلق وپېرې نوراشه دوی ټول ځانونه خرڅوي. ته بايد دوی ته يو مناسب قيمت وټاکې او خپله امياني وشرنگوي. که داسې ونه کړې نو د دوی په تقوی اعتراف کوي. اياته نه پوهېږې چې دوی ټول د تقوی خاوندان دي. افتخار او تقوی تل اوږه په اوږه وړاندې ځي. ترڅو چې دنيا شته خلق د تقوی بهاپه افتخار تا ديه کوي. دافتخار دسکې اواز دی چې دنيا يې په پښو درولې ده. ما پريږدی چې د جهان دپرهيز کارانو په مقابل کې بدمعامله او سم. پريږدی چې زه دافتخار خاوندانو ته هيڅ بڼکاره شم. زه چې ځان د دغسې خلکو په مخکې وينم زه مې له اندازې نه زيات دحقارت تمنا لري. زه دغه طلايي سکه چې د جهان په بازار کې رواج لري او دافتخار په نامه يادېږي هيڅ گټه او بيه نفرت ورته گورم. زه او س دافتخار او تقوی غوندې ورو څيزونو په مخکې نه يم ولاړ. زه دغه وخت له ډيرو لويو حقايقو سره مخامخ يم چې يا بايد غلی اوچوپ پاته شم يا ډيرې لويې خبرې وکړم. ای زما پوهې او هوشيارۍ! راشه هغه څه ووايه چې د نورو په فکر کې نه راځي.

"نېچه"

څه غواړم؟

د ډيرو خلکو له پټ رازونو خبرشوم مگر له ځانه لا خبر نه يم. زما سترگې ماته دومره نژدې دي چې مانښي ليدای. زما زړه غواړي چې له ځانه څه قدر لري شم او خپله خبره ووينم مگر دومره لري نه لکه چې له غلبې نه لري يم. اوس زما ډير نژدې دوستان هم له مانه ډير لري دي. زه غواړم د دوست او دښمن ترمنځ يوه فاصله ولرم ترڅو چې هغه څه په ځان کې ولېدی شم چې په ما کې شته. اوس پوه شوی! چې زما زړه څه غواړي؟

"نېچي"

دېدای فقر

لس کاله کيږي چې يو څاڅکی باران په ماباندې ونه وريده.

يوه سره ورمه په ماونه لکيده د مينې او محبت پرڅه زما دزره په کبست پرينوته ځکه چې په دغه ځمکه هيڅکله باران نه وريږي.

زما پوهې! زه اوس تاته مخ اړوم او تاته اسره لرم چې په داسې وچکالی کې ته وچتوب غوره نه کړې.

له تا نه هيله لرم چې زما لپاره روح خوبونکې ورمه، زه خوشحالوونکې پرڅه، ژوند پالوونکې اورياشې.

پخوا تردې ماورېځو ته ويل چې زما له کو هستا نه لرې شئ.

ماويل: ای نورو وريځو زما له مخې نه لرې شئ چې د رنا پلوشه په ماباندې ډيره پريوزي او مخه مې شه رنا وي.

اوس د هغو وريځوپه لاره کې دامونه ردم چې گوندي يوه شيبه زما په سر باندې سپوری شي او زما خبرواخلي.

پخواله دینه په تريخ حقيقت پسې گرځيدم اوس د تصادف څڼو ته لاس غځوم او غواړم چې ميلمه پالونکی شم، خپله برخه او

دخپل وچولي ليک له ځانه ونه شرم.

نن زرتشت له خپلې سختې نه لاس اخستی دی او لکه تود باد چې کنکل ويلي کوي خپل ملايمت څرگند وي.

تراوسه لا پخپل کوهستان کې انتظار کاري مگر دغره له لورې څوکې رابښته شویدی.

له هغو کنکلونه چې تل تر تله ساړه او تر لې پاته کيږي يو قدم راتيټ شویدی ستومانه دی مگر خوشحاله معلومېږي.

غلی شه! چې حقيقت لکه ټينکه وربخ زما په سرتېريږي دورېځې له زره نه يوغير مريې برق ځلیدونکی دی.

حقيقت ورو ورو له ډيرو لوبو پته پايو او پلو څخه زما په لورې رابښته کيږي.

راشه! راشه! کرانه حقيقته.

چوپ شه! دا زما حقيقت دی چې په څير څير او خواږه اضطراب راته گوري او کتل يې لکه دستورو کتل جذاب اوشيطنت اميز

معلومېږي ته به وايي چې زما د نيکمرغۍ راز يې پخپل حدس موندلی دی او پوه شویدی چې نن ولې دغره له لورې څوکې

رابښته شوی يم ولې ملايم او آرام يم؟ ته به وايي چې له ليدو او کتو يې يو کلرنکه ښامار ما ته خوله وازه کړي ده.

غلی شه! چې زما حقيقت څه وايي:

افسوس دی ستا په حال ای زرتشته! ستا حال دهغه چاغوندي دی چې سوچه زريې خورلي وي، اخر به ستا کيده څيرې

کړي او دغه زربه ترينه وباسي.

زرتشته! ته له اندازې نه زيات دېدای، له حده زيات د خلکو سترگې بريښوي او په زرونو کې خائنه حسد پيدا کوي.

زه د ستا د ځلیدونکې رڼا په مخکې دريدای شم او سيوري ته پناه ورم اورېدم.

دېدای! څه ولاړ شه! څه روانيږه ای زرتشته له خپل لمر نه لرې شه! ته غواړی چې له خپلې هغې رڼا نه چې له تاسره ډيره زياته ده

نورو ته په لپولو څه ورکړې.

ته په دې نه پوهيږي چې هغه شی چې له تاسره په رښتيا زيات دی پخپله ته يې.

که غواړې چې چاته څه ورکړې له ځانه تير شه خپل ځان ورکړه ای زرتشته!

ته وايي لس کاله کيږي چې يو څاڅکی باران په ماباندې نه دی وريدلی، يوه سره ورمه راباندې نه ده لکيدلې، د مينې شبنم

زما په زره نه دی پړوتی.

ته دا اسره لرې چې په مينه درته وگوري اوتابنه وگني.

ايا ته نه پوهيږې چې ستا د خوشبختۍ پلوشو او حرارت شاوخوا ځمکه سوزولې ده؟ هغه زمکه چې له بارانه محرومه ده له عشقه

هم څه برخه نه لري.

اوس ستا، ستاينه څوک نه کوي، بلکه ته د خپل دسترخوان دپوتو ټولوونکو ستا پنه کوي.

زه تاپيژنم چې ډير فقير دېدای يې.

ستا ډير شته تاپه عذابوي، ته خپل ځان په ډيره ورکړه ستومانه کوي. خپلې ارامتيا ته نه گوري، له خپل ځان سره علاقه نه ښيي.

ستا باطن هميشه هماغه شان په شکنجه کې دی لکه چې په يوانبار کې له اندازې او گنجايش نه زيات غنم واچول شي ياپه يو

زره کې له حده زياته مينه پيداشي. ته خپل ځان قربانوې خو څوک ستا، ستاينه نه کوي!

ای بی پوهې هوبسپاره! که غواړې چې په نوروگران شي باید ډیر فقیر شي.
دا خلک له هغه چاسره مینه کوي چې په زحمت کښې وي هغه چاته یوه مړۍ ډوډۍ ورکوي چې وری وي
ای زرتشته! که غواړې چې چاته څه ورکړې نو خپل خان ورکړه او له ځانه تیر شه!
زما خبره واوره، زه ستا حقیقت یم!

" نیچه "

هیرول

هغه څوک چې څه نشي هیرولی بڼه سړی نه دی.
څوک چې همپشه د بل دملامتی خاطر له ځان سره ساتي دښه زړه خاوند نه دی.

له هر چانه لرې

رڼل او رڼل کیده یو هم ښه نه گنیم او له دواړونه کرکه لرم.
د چا اطاعت نشم کولی اوله چانه اطاعت هم نه غواړم.
هغه چې له ځانه نه ویرېږي بل هم نه ویروي.
په نورو باندي هماغه څوک حکومت کولی شي چې نور ویروي.
زه به څنگه دغه کار ته زړه ښه کړم چې د خپل ژوند په اداره هم نه یم خوښ.
زه غواړم چې د ځنگله یا د سیند حیواناتو غوندي یوه شپه ځان هیر کړم چېرته یوازې کښنم.
له خپلو لرې اوږدو روڼاوو سره مشغول شم.
خپل ځان له ډیر لرې ځایه دلته راوبولم.
له ځانه زړه وشکوم او بی له ځانه له بل چاسره څه مشغولا و نه لرم.
" نیچی "

د شاعر خوشبختي

دکلي رونق اوښتی دی، د خزان سیلی ټوله ښکلا له ځان سره وریده، مکر شاعر د تیرو په یاد خپل غم سپکوي.
دی فکر کوي چې له داسې بدایعو نه یوه ښکلې تابلو جوړه کړې چې هیڅ خارجي وجود نه لري.
دی په رښتیا ډیر خوشبخت دی چې برباد شوی ښایست د خپل خیال په دام کښې نیولی اوسانلی شي.
" ایشندر ف "

تسلي

دژوند پاڼه زیره ده، اوس تا تورو خاورو ته سپاري ای د خاورو اولاده!
مکر غم مه کوه! ستاله خاورو نه به یو داسې نیالکی زرغون شي چې هر کال به نوي گلونه نیسي او هر بېرلی به ستا په یادو عطر
افشاني کوي.

" روکرت "

هاییل او قایل

د قایل نسله! ته ارام ویده شه! ښه خوره او ښه ځکه، تل مور او خوشحاله اوسه! ځکه چې ژوند تاته په ډیره مینه خاندی.

مگر ته ای د هاییل نسله! ټول عمر به خواری او بدبختی کښې غوټه اوسه او په زحمت مړ شه!

د قایل اولاده! ډیر خوشحاله اوسه ځکه چې اسمان تاته په ډیره نظر کتلی دی او ته یې خوښ کړی یې.

د هاییل اولاده! ته همدغسې په غمونو، زحمتونو او سختیو کښې تل تر تله ژوند کوه!

د قایل زوزاده! خنده او خوشحالیږه ځکه چې ستا کښت ډیره راغلی اوستا رمې کال په کال زیاتیري.

مگر ته ای د هاییل زوزاده! همدغه شان په لوره شپې سبا کوه او فریاد کوه.

د قایل بچیاو! تاسې تودو نغریو ته نزدې کښې او ځانونه تاوده کړئ مگر تاسې ای د هاییل بچیانو لکه کیدران په سمخو او غارونو

کښې له سرو نه وریږدئ او وریږئ.

د قایل نمسیو! تاسو معاشقه وکړئ! او ځنکه چې ستاسو سره اوسپن زیاتیري خپل ټبر هم زیات کړئ او هر کال نوي اولادونه

راوړئ.

مگر تاسو ای د هاییل نمسیانو خپله اشتها وسیخی او له خپلې کمبلې نه هیڅکله پښې مه باسئ!

د قایل ټبره! ته د ځنکلوونو د حشراتو غونډې تل خوره او غټیره!

مگر ته د هاییل ټبره! له خپلو اولادونو سره په لارو او کوڅو کښې سرگردانه گرځه!

اه د قایل نسله! که ته مړ هم شې ستا په غوښو او هډو کو به ځمکه تیاره شي او کښت به یې ډیره راشي مگر ته ای د هاییل نسله!

په ژوند هم څه حاصل نه لري او هیڅ لاس ته نه درځي.

مگر گوره! ای د قایل نسله! سره له دغو ټولو شیانو یو لوی شرم هم ستا په برخه رسیدلی دی هغه دا چې ستا په حکومت کښې

(پاله او کرکې د سرنیزې په مقابل کښې مغلوبه ده).

ته! ای د هاییل نسله دا ځمکه پریږده او اسمان ته وخیږه ځکه چې ځمکه یې ستا لپاره نه ده پیدا کړی.

"بودلر"

سخاوت

سخاوت دانه دی چې سری چاته ډیره ورکوي بلکه په ځای ورکړه سخاوت دی

"لاربرویر"

بی اسرې

یتیم هلک وم، د دنیا له شتو نه مې دوه رڼې سترگې درلودې چې د زړه آرامتیا یې لیدل کیده.

زه په ډیر امید د لویو ښارونو خلکو ته ورغلم مگر دوی ماته څه اعتنا و نه کړه ځکه چې دوی ته ډیر زړنگ ښکاره شوم.

شل کلن وم چې یو پټ اور زما په زړه کښې بل شو او یو ناڅاپه راته ټولې ښځې ښکلې او ښایسته ښکاره شوې زه په ټولو مین شوم

مگر په دوی کښې یوه هم په مامنه نه شوه او یوې ته هم زه ښکلې ښکاره شوم، که څه هم ما وطن او پاد شاه نه درلود مگر بیا هم

د جنک میدان ته ورغلم چې مېرشم خو مرگ قبول نه کړم.

زه اوس نه پوهیږم چې دلته څه کار لرم او د څه لپاره یې؟ ماته دانه ده معلومه چې دنیا ته پخوا له وخته راغلی یې او که وخت

رانه تیر شوی دی.

"ورلن"

خلک او شاعر

يوه ورځ هغه لوی او پراخه میدان هغه لور او او چت غره ته وويل:
ستا په وچولي کبې دژوند نخښه هيڅ نشته، ستا پرمخ باندې هميشه د سيليو او بادونو څپېرې لکيري.
په همدغه وخت کبې د اولس خلکو شاعره ته وويل: ستا سر و کار تل له خيال او اندېښنو سره دی اوستا وجود هيڅ نه دی په کار.
سکين غره په ځواب کبې وويل:
زه يم چې ستاله سينې نه هراز بوتې راکاږم. د غرمې سوځوونکې تو دوخه پخپل ساړه دم باندې سپرومه، د طوفاني وريځو مخه
نيسم. پخپلو ګوتو د واورو بڅري جوړوم اوڅ خيزه کوم بې زماله سينې څخه داوبو لښتي روانيږي اوتاته دژوند پيغام دروري.
شاعر هم خلکوته وويل: پرېردئ چې زه سر په زنګانه کښېردم او فکرو کړم ايا تاسو نه ويني چې زما د زړه له چينې نه ډيرې خورې
او به راخوتيري چې دبشر تنده ماتوي.
"کوټه"

انسان

هميشه وپريدل، په هروخت کبې هيله او اسره لرل، هرکله د پخوانيو خاطراتو يادونه، دايمي شکايتونه، مسلسل ناراضې، د
دروغو په لذت پسې افسوس او ارمان، په حقيقت پسې هيڅکله نه ګرځيدل، خپل ځان له خپل اصلي قيمت نه کله زيات او کله
کم ګڼل، يوازې په غم او محنت کبې ځان پېژندنه، او د ګوربه غاړه دژوند په ماهيت پوهيدل.
دا دی د انسان حقيقت يا لږ تر لږه زما مفهوم او معنی. سره له دغو ټولو خبرو زه پخپل ژوند کبې يو حقيقي افتخار لرم هغه دا چې
د دروغو په شهرت پسې هيڅکله نه يم ګرځيدلی.
هيڅکله مې بې دعشق له درشله بل شي ته سر نه دی تپت کړی. زه عشق هميشه له ځانه لرې کړی او بيل کړی يم او د ښه نامه
تنده بې په ما کې پيدا کړيده مګر عشق او افتخار يوه هم تراوسه پورې بې د زړه له غمه نور څه نه دي راکړي.
"الفيري"

په انگلستان کې

دغم داستان بيانول او داسې څوک لرل چې په دغه داستان پوه شي او خپل پټ غمونه په کبې وويني دغمجن زړه لپاره ډيره
ښه تسلي ده.
يوه وخت دغه تسلي زما په برخه رسيدلې وه مګر کله چې ما د انگلستان په خاوره کبې قدم کښوده. هغه وخت چې مادې ځای
خلک وليدل چې ډيرو ټينګو او تورو وريځو د دوی له نظره شين اسمان پټ کړيدی نوزه له دغې تسلي نه محروم شوم دلته
هيڅوک نشته چې د زړه په ژبه پوه شي.
اوه! دا ساړه خلک دا ځخ زرونه چې د خدای له نامه نه هم غافل پاته دي بې له تلاؤ څخه بل خدای نه پيژني او بې له پيسو نه
بل شي ته په تقدس نه دي قايل.
کشکې زما د زړه اهو نه دومره پورته لارشي چې د الپ د کوهستان لمنوته ورسيري ښايي چې هلته داسې خلک ومومي چې
د عاشقانو د زړه په غمونو او رازو پوهيږي.
"الفيري"

غوی

ای دفلونو او کبتونو پالونکیه!

ای وفادار خدمتکاره! ته د ډیرلوی او آرام قوت ښکارندوی یې.

زه له تاسره ډیره مینه لرم ته په ماباندې ډیرگران یې.

له تاسره د صلح غوښتلو او عزة النفس روح موجوده ده.

ته لکه یوه خاموشه مجسمه خپلې کړوندې ته کورې او ددې لپاره چې د فداکاری وظيفه ترسره کړې پخپله خوښه درانه جغ ته سر ټیټوي.

ته د انسان په خدمت کې دموقر فرمان بردار په ډول خپل عمر تیروي. هروخت چې هغه تاوهي او ژوبلوي دې ته ورته سرراکړخوي او په صبر او تحمل ورته غلی او آرام کورې.

ته پوهیږي چې د جهان ودانول ستا وظيفه ده.

ته د انسان د تیري په مقابل کې خه نه وایې اوشکایت ستا عادت نه دی.

ته سرکشي او نافرمانی نه کوي مگر زه ستا د درد مند روح اواز او روم چې د بخار په ډول اسمان ته خپږي.

زه ستا د درد خفیفه ناله اورم چې د اسماني سرود او د فداکاری د سرود په شان په دغه فضا کې خپږي.

ستا حقیقت په دغه شنه او غلي کېست کې خای لري.

زه تا په همدغه هنداره کې وینم ای وفادار خدمتکاره!

"کار دوچې"

د تانگور نغمې

(۱)

هغه ماشوم چې ډیرې ښایسته شاهانه جامې اغوستې دي او د جواهرو قیمتي امیل یې په غاړه دی ډیر ښکلی ښکاري مگر ه نورو ماشومانو غوندې معصومانه لوبې نشي کولی او هغه خوشحالي ده هیره کړي ده.

دی چې هر قدم اخلي دا ښایسته جامې یې په پښو کې ښلي.

له ده سره تل دغه ډارملکری دی چې کالي یې په خاورو نشي ځکه له نورو نه لیرې لیرې کړځي او یوازې معلومیږي.

دده حرکت ازاد نه دی اوله خاورونه ډیره ډډه کوي.

د ماشوم مورې د ماشوم دغه راز پاک ساتل چې د غومره قید او تکلیف ورسره وي ماشوم ته زبان رسوي اوله ډیر څه یې محرومي.

همدغه شی دی نه پریردي چې د ژوند په صحنه او د انسانانو په ډله کې داخل شي.

(۲)

چیرته چې زرونه له ډار او ویرې څخه په امن کې دي او سرونه هرځای ته هسکیدلی شي.

چیرته چې علم او فکر ازاد دی.

چیرته چې دغه لوی جهان په ورو ورو فکرونو نه کوچنی کیږي.

چیرته چې کلمات د حقیقت او راستۍ له کومې څخه راوړي.

چیرته چې بې نتیجې کوشښونه لاس غځوي او مطلب ته رسېږي.

هلته چې د کار او عمل لاسونه نه دي ترلي.
هلته چې داستدلال دچينې رڼې اوبه دعناتو وچ ځنکله ته لاره نه لري.
هلته چې ذهنونه او دماغونه نشوونما کوي.
لوبه خدايه! ته مایه دغسې فردوس او ازاد جهان کښې له خوبه رواينس کړه.

(۳)

لوبه خدايه! زما مناجات دادی.
د افلاس نیلې زما د زړه نه وشکوه او لرې یې وغورځوه.
ما ته توفیق راکړه چې خپلې خوښۍ اومصیبتونه په آسانی وزغملی شم.
توفیق راکړه چې غریب او بینوا له نظره ونه غورځوم، اود ډیر بې باکه قوت په مخکښې هم سر تیب نه کړم.
زه دا توان غواړم چې د دنیا له خسیسو شیانونه ځان وژغورم او خپل قوت خپله مینه ستا خوښې ته وسپارم.

(۴)

بس همدغو مړه ارزو راته پرېږده چې هر لورته تا پرې ولیدای شم.
په هر څه کښې تاوونیم او بیله تانه بل چاته خپله مینه وړاندې نه کړم.
هوا زه همدغو مړه ارزو غواړم چې یوازې له تاسره زما تعلق وساتي نور څه نه غواړم ایکی یوه زولانه غواړم چې ما ستا د رضا پابند کړي. او په دغه نیمکړي ژوند کښې زما سرو کار له تاسره وي.
دا زولانه دمینې او محبت زولانه ده.
هغه چې له ماسره مینه لري غواړي چې له هرې خوانه زما مخه ځانته راوگرځوی.
ایا ستا محبت له ماسره دغه راز نه دی؟
ته پوهیږې چې ستا مینه له ماسره ډیره زیاته ده مگر بیا دې هم زه ازاد پرې ایښی یم.
زما دوستان ما ځکه یوازې نه پرېږدي چې زه دوی هیرنه کړم.
ډیرې ورځې وشوې مگر مایو ځل هم ته پخپلو سترگو و نه لیدې.
که څه هم ماستا نمانځه په ځای نکره او پخپل زړه کښې مې تاته مناسب ځای جوړونه کړی شو مگر بیا هم ستا مینې ته انتظار لري.

شاعر او پرېښته

شاعر: داسمان پرېښتې! که زما دسترگو یوه اوبسکه او زما د شونډو یوه بوسه ستا لپاره کافي وي زه دا دواړه له تانه نه دریغوم.
دا ددې لپاره چې که ته بیرته اسمان ته وځیرې چې زما د عشق یادگار د سره وي مگر له مانه دا امیدمه کوه چې زه د هیلې او اسرې لپاره یا د افتخار اوسعدت لپاره حتی چې درنځ او غم لپاره کومه نغمه سازه کړم.
زه غواړم چې خپله ژبه غلې وساتم او د زړه خبرې واورم.
پرېښته: شاعره! دا څه وایې؟ زه خودخزان سیلی. نه یم چې اوشکې خپله غذاو کنیم اودغه دغم اولاد داوبو څاڅکی وبولم.
هغه بوسه چې ته یې ستایې له تانه نه غواړم ځکه چې د بوسې درکولو لپاره زه تاته راغلې یم او غواړم چې ستا د وجود له کښت نه بیاحصه گیاه لرې کړم چې هغه دستۍ او تنلی بوتی دی او د زړه غم نه دی.
ستاغم یوازې په خدای پورې تعلق لري.
که ستا غم هرڅومره زیات وي ته د خپل زړه دغه مقدس زخم همدغسې پرېږده. پتی او ملهم پرې هیڅکله مه رده. ځکه چې د بشر دلو یوالي لپاره لوی لوی غمونه په کار دي اوبل هیڅ شی یې دغومره نشي لوبولی.

شاعره! ته دا کومان مه کوه چې دغم دښکلا ادارک ته خاموشي ضرورده ځکه چې له ټولو نه ښکلې نغمه هماغه ده چې ډېره نا اميدي په کې وي.

دزرو شاعرانو جاويدانه اوازونه زما په ياد دي چې بده او تنسته يې له اوبښکو او اهونو څخه اوبدلې ده. ماهبخور مرغه سترې اوستومانه دمانام په تياره کې خپل ځنگله او ځالې ته راشي او خپل بچي وري ووينې چې دساحل له څنډې ورته رامنډې ووهي او خولې يې د طعمې لپاره وازې نيولې وي نو دی په يوه لويه تيره کېني اواسمان ته په ډير حسرت گوري.

دی پوهيږي چې بيهوده يې ديبحاصله ساحل او خاموش درياب په سر باندې دطعمې لپاره پرواز کړی او هيڅ يې نه دي موندلي. سره له دې بياهم دی تش لاس نه دی راغلی او خپل خونين زړه ورسره شته چې خپلو بچيوته يې اړينه طعمه کړي. دامرغه غلی او آرام په گټه پريوزي او خپل څيرې ځيگر خپلو ورو بچيانو ته وړاندې کوي په دغه وخت کېني يې له ځنگه وينې بهيږي او دی دمينې په ميومست په ځمکه پريوزي.

په دې فدا کاري کېني کله دتدريجي مرگ له شکنجې لاندي سترې شي او ويره ورته پيداشي چې دژوند اخيرين رمق له لاسه ورنه کړي نو ځکه نيم ژواندی راپورته شي او خپل وزرونه وڅنډې په دغه وخت کېني چې دښپې وروستی شومه وي دوداع يو داسې مرگانی فرياد له زړه راو باسي چې دريايي مرغان له ساحله تبتې او هغه مسافر چې دسيند په غاړه تير يږي له وحشته ربردي او خدای ته ځان سپاري.

شاعره! ته په دې پوه شه چې دټولو حقيقي شاعرانو سرنوشت همدغه دی چې دماهبخور مرغه په شان دخپل زړه دوينو دسترخان خپور کړي او خلک په دغه دسترخان ميلمانه او خوشحاله کړي.

کله چې شاعران له خاورو شوو اسرو، له رنځونو او غمونو، له عشق او نا اميدۍ نه حکايت کوي ددوی خبرې که هرڅومره ښکلې وي بيا هم له زرونو نه غم نه وري.

د شاعر خبره لکه تيره توره داسې ده چې په هوا کېني حرکت کوي او يوه ځلانده حلقه تشکيلوي مگر په څوکه کېني يې هميشه دوينو څا څکي لیده شي.

"الفرد دوموسه"

غم او خوشحالي

خوشحالي هغه غم دی چې پلو يې له مخه لرې شوی دی.

هغه چينه چې ستاسې خوښۍ او خوشحالی ترينه راخوتيري په حقيقت کېني ستاسوله اوبښکونه ډکه ده.

هر څومره چې دغم شوکاري ستاسو د وجود لوښۍ وگروي او ژور ځای په کېني جوړ کړي هغومره په کېني دخوشحالی لپاره ډير ځای پيدا کيږي.

ياستاسو دغه کنډول چې له شرابونه ډک دی دکلال په داش کېني په اور باندې نه و ايښی؟

آيا دغه د دروی شپيلۍ چې په اواز يې ستاسې روح خوشحاليږي په تيره تيغ غوڅه شوې او جوړه شوې نه ده؟

کله چې پخپل زړه کېني خوشحالي وينی که خپل زړه وگورئ دا به درته څرگنده شي چې هماغه څيز چې تاسو يې غمجن کړي ياست تاسې خوشحاله کړي.

کله چې ستاسو په زړه کېني غم پيداشي که پخپل زړه کېني سترگې وغړوئ په دې به پوه شئ چې د هماغه شي لپاره اوبښکې توبوئ چې تاسې يې خوشحاله کړي ياست.

ځيني خوشحالي لويه گني او غم وروکې، ځيني غم لوی گني او خوشحالی ته په کمه سترگه گوري، زه واييم دواړه يوله بله بيل نه دي او دواړه يو ځای راځي کله يوله تاسوسره مخامخ کښيني هغه بل ستاسو په بستر کېني ویده وي.

تاسې لکه دترازو شاهين دغم او خوشحالی تر مينځ واقع ياست کله چې دتلې پلې تشې وي تاسو غلي ياست.

کله چې زرگر په تاسو باندې خپل زرتلي نو دغم يا خوشحالی پله درنيري او سپکيږي.

"خليل حبران"

پارلمان

پارلمان د دولت زره دی او د حکومت مثال لري چې په ټولو غړو يې فرمان چليري. که دماغ له کاره ولوېږي سړی ژوند کولی شي لکه لیونیان او احمقان چې ژوندي دي. مگر که زره کارو نه کړی شي ژوند ختمیږي.

"روسو"

ژوند

دامه وایه چې ژوند یو دایمي بزم دی ځکه چې دا خبره احمقان کوي. داهم مه وایه چې ژوند تل تر تله مصیبت دی ځکه دا د بې زره او ضعیفو خلکو خبره ده. لکه چې د ونو شني خانګې په پسرلي کې له خوشحالی زیږدي خنده. لکه چې د سیند موجونه په لویو کټولګېږي او فریاد کوي ژاړه. د جهان ټول خوندونه وځکه او ټول دردونه وزغمه بیا وایه هرڅه چې دي ډیر دي مگر له خوب او خیال سره شابهت لري.

"پادیا مانټوپولس"

قوت او جرئت

د سیند په اوبو کې مخ پورته تګ قوت او جرئت غواړي او داوبو له جریان سره موافق تګ مړه کبان هم کولی شي.

"اسما یلز"

تاریخ

هغه چاته لوی او واړه څه فرق نه لري چې هرڅه ده پیدا کړي دي او د ټولو خالق دی. هر چیرته چې هغه شته هرڅه شته او هیڅ ځای نشته چې هغه به کېږي نشته. زه له دومره کوچنیو سره چې هیڅ نه يم هرڅه يم. ځکه چې د ځمکې، دستور او د شمسي کال اولادیم. زه له هغې خاورې پیدا یم چې د قیصر لاس، د افلاطون ماغزه، د مسیح زره او د شکسپیر نبوغ یې په ذراتو کې ګډ دی.

"امرسن"

لور ه پایه

په دغه جهان کې د هر چا د لوریدو لپاره یوه پله او پایه په کار ده چې هغه درد او الم دی.

"اناتول فرانس"

بدبختي

بدبختي ده چې عقل او پوهه تربيه كوي.
" هوکو "

عقل

که غواړې چې د عقل په زبان او ضرر پوه شې دا ومنې چې عقل هغه قوتونه په سرې کېنې وژني چې ژوند پرې ولاړ دی. ژوندون په عقل او اراده ولاړ دی. غوښتنه او اراده د هر پېشرفت اصل او اساس دی. خومره چې عقل زیاتیري هغومره اراده ضعیفه کیږي. که انسان په هرڅه پوه شې یقین وکړه چې بیا به هیڅ نه غواړي او هیڅ ارزو به ورسره نه وي یعنې اراده به نه لري. عمل له ارادې څخه پیدا کیږي او اراده له ارزو څخه. دا دواړه له هغه شي سره نه یوځای کیږي چې د حکیمانو او فیلسوفانو په برخه رسیدلي دي یعنې تردد او تامل. زه ډیرې پوهې له ژوند څخه عاجز کړي يم. ناپلیون، سزار او ددوی امثال هغه کسان نه وو چې ډیر فکر کوي ځکه یې هغه څه وکړی شو چې زره یې غوښتل. " اناطول فرانس "

ترقي او تکامل

زه په دې عقیده يم چې د بشر تکامل به ډیر ځنډ انجام مومي. د دنیا سیر ډیر بطي دی د بشر نبوغ په تقلید کېنې دی د ابتکار خونده یې نشته. لکه چې په فزیک کېنې د ثقل قانون موجود دی چې زموږ تعلق د ځمکې له زړې کرې سره ساتي په روان شناسۍ کېنې هم دغه قانون وجود لري او زموږ د لچسپي له زاړه جهان سره ټینګوي. کوپتې هم ویلي دي چې خلق لا د اصلي کناه د اتمی برخي په اختراع نه دي بریالي شوي. " اناطول فرانس "

د ژوند ضروري شرط

ناپوهي یوازې د نیکبختی لازمي شرط نه دی، د ژوند ضروري شرط هم دی. که مور په هر څه پوه شو یوساعت هم د ژوند تحمل نشو کولی. هغه احساسات چې ژوند مور ته ښه ښکاره کوي یا ژوند راته د تحمل وړښي له دروغو څخه زیږي او په مو هوماتو باندې تغذیه کیږي. " اناطول فرانس "

علم او اخلاق

له علم څخه د یوې اخلاقي نتیجې امید لرل ډیره لویه اشتباه ده.

درې سوه کاله پخوا خلک په دې عقیده وو، چې ځمکه دخلفت او پیداکیدو مرکز دی. او نن مور پوهیږي چې د لمړیو منجمده ټوټه ده.

اوس پوهیږو چې دستورو په سطحه کې څه گازونه سوځي.

په دی هم پوه شوي یو چې دغه جهان چې مور په کې د گرد اوبار یوې ذرې غوندي یو تل د جوړولو او وړانو لویه حال کې دی.

مور ته د معلومه شوه چې پرله پسې ځینې ستوري پیداکیږي او ځینې له مینځه ځي. مگر دغو خارق العاده اکتشافاتو زموږ په اخلاقو کې څه تغیر رانووست.

ایا نن میندې له خپلو بچیانو سره له پخوانه زیاته مینه لري؟

یا دغه مینه له پخوانه کمه شوي ده؟ ایا اوس د ښکلا په احساس کې له پخوا نه څه زیادت یا نقصان راغلی دی؟

ایا نن د زړورو قهرمانو په زړه کې له پخوا نه څه فرق لیدل کیږي؟

ځمکه لویه وي او که کوچنۍ وي د بشر په حال کې څه تغیر نه راولي، زمکه لویه ده په دې شرط چې غم او رنځ په کې وي او عشق موجود وي.

غم او عشق د غیر فاني ښکلا جاویداني مرکزونه دي.

غم داسې نعمت دی چې قیمت نه لري

هغه ښیکنې چې په ځان کې وینو او هغه څه چې ژوند زموږ په نظر کې ښه ښکاره کوي د همدې لوی نعمت اغیزه ده.

زمونږ ترحم، شجاعت شهامت، او نور ټول فضایل او ملکات د همدغه شي مرهون دي.

اخلاق طبیعتاً په احساساتو باندې تکیه لري اوس.

" انا تول افرانس "

فکر او احساسات

تاسې وایاست چې د ټولو مصیبتونو اوبد بختیو علت زموږ فکری، که غواړئ چې د فکر په نحوست قایل شئ باید په قدرت او

عظمت کې یې ډیره مبالغه وکړئ مگر په دې خبره باید پوه شئ چې فکر په احساساتو او غرایزو باندې ډیر لږ تسلط لري.

هغه خلک چې د فکر له تاثیر لاندې ډیر زیات راغلي دي هغوی هم د نورو په شان متکبر شهواني او بخیلان دي.

چیرته چې تمدن ډیر وړاندې تللی هلته هم هغه کارونه ډیر لږ دي چې په فلسفي اصولو اجرا کیږي.

مور د غرایزو او احساساتو په مقابل کې دومره ضعیف او ذلیل یو چې زه هېڅکله یو داسې شعوري حالت ته نشم قایلیدلی چې له طبیعي حالت سره مخالف وي.

" انا تول افرانس "

تمسخر او ترحم

هرڅومره چې د انسان په ژوندانه کې ډیر فکر کوم هغو مړه راسره دا عقیده ټینکیري چې باید د بنیاد د اعمالو شاهد او قاضي تمسخر او ترحم وي.

د اوه ښه مشاوران یو پخپله خدا ژوند زموږ په نظر کې محبوب کوي او بل پخپله ژړا ژوند راته مقدس ښکاره کوي.

هغه تمسخر چې زه یې لرم بې رحمه نه دی، په عشق او ښکلا باندې ملنډې نه وهي، بلکه ډیر ملایم او نیکو کار دی.

د ده په خندا قهر سپړي او مورته دانبيې چې بايد د اشرارو او احمقانو په مقابل کې له تمسخر نه کارواخلو.
که دا حس له مور سره نه وي نو زموږ په زړه کې هرگوره نفرت پيدا کيږي.
" انا تول فرانس "

د خلکو انتظار

خلک هر وخت په اجتماعي چارو کې ډيرو لويو تغير اتوته انتظار لري.
دا هغه دايمي اشتباه ده چې دغيب ويلو له روح نه يې نشات کړی دی.
زه دا منم چې ژوند په رښتيا بې ثباته دی او ژوندي شيان تل تغيير کوي مگر دا تغيير محسوس نه دی.
د دنيا هره ترقي ډيره ځنډنې او منظمه ده.
نا ځاپي اوسرېع تغييرات هيڅکله نه دي پيداشوي اونشي پيداکيدای. ټول اقتصادي تحولات طبيعي قواؤ په رحيمانه ځنډ انجام مومي.
دا خبره زموږ له احساساتو سره مخالفه وي او که موافقه مگر يو منلی حقيقت دی چې هرڅه هماغه شان دي چې پخوا و.
زموږ اجتماعي وضع د هماغه اوضاعو او کيفاتو نتيجه ده چې دمخه موجود و لکه چې علت اوسبب هغو احوالو ته ويل کيږي چې وروسته تردي به موجود شي.
دا تسلسل تر ډيره وخته ديوه حال ثبات ساتي او په ژوند کې نظم او ارامتيا پيداکوي.
دا خبره رښتيا ده چې دغه حال نه هغه ارواکاني خوشالوي چې دنورو شيانو ډيره تنده ورسره ده او نه په هغو زړونو کې خوبي اچوي چې شفقت په کې نشته. مگر د جهان نظم همدغه تقاضا لري او مور بايد تن ورته کېږدو.
مور بايد پخپل زړه کې يو څه حرارت او له ځان سره څه اشتباهات ولرو مگر آنې او عجيب وغريب موفقيتونه ونه غواړو او دمعجزې انتظارونه لرو.
" انا تول فرانس "

خطرناک

مور ته هغه کسان خطرناک ښکاري چې روحيه يې زموږ له روحيه نه مخالفه وي.
هغه چې زموږ خويونه په کې نشته مور ورته بد اخلاقه وايو.
څوک چې زموږ په اشتباهاتو مبتلا نه وي مور ته شکاک معلومېږي او دا فکر نه کوو چې هغوی به په نورو شهبانو مبتلا وي.
" انا تول فرانس "

د ژوندانه مخ او خټ

ژوند لکه د زربفتو توکي مخ او خټ لري. هغه ښکلا چې په مخ کې شته په خټ کې نشته. مگر د ټوټې اوبدانه (بافت) له مخ نه په خټ کې ښه ليدل کيږي.
" شوپنهاور "

ليونتوب او حماقت

زه باور لرم چې بشر په هر وخت او په هر ځای کېنې د خپل مصرف لپاره د جنون او حماقت کافي ذخيره لري. دا سرمايه هرڅنگه چې وي بې حاصله نه ده.

کله چې کورم چې يوه پخوانۍ اشتباه ورکه شوه بې له دينه چې په دغه کار خوشحاله شم د بلې اشتباه په باب کېنې فکر کوم چې د زرې اشتباه ځای نيسي.

زه په ډير تشويش له ځانه پوښتنه کوم چې ايا دغه نوې اشتباه به له زرې نه ډيره خطرناک نه وي؟ که ښه فکر وکړو زاره خرافات له نورو نه لږ زيان لري ځکه چې هغه د زمانې په مرور صيقل شوي دي او ضرر يې کم شوی دی.

" انا تول فرانس "

په ځان باور

هر څوک چې په ځان باندې اطمینان او باور لري خلک د هغه ملکري کيږي. په ځان باور يوداسې صفت دی چې د هر چا خونديږي.

خلک له قطعي اويقيني مطالبو سره مينه لري نه له دلایلو سره. دليل او برهان د وگړو اندېښنه او پريشاني زياتوي. اوس ساده گې خوبوي او په ساده خبرو پوهيږي.

خلکو ته بايد څنگه او څه راز و نه وايو بلکه هویا نه ورته ووايو اوبس.

" انا تول فرانس "

تعصب

تعصب او عدم اغماض په هر عصر کېنې شته.

هرڅه چې زموږ خوښ وي زموږ په نظر کېنې لور معلومېږي او نمانځه يې کوو.

که څوک موږ ته زموږ د بتانو عيب ښکاره کړي خو ابدی کيږو.

خلک په مشکله د پته حاضرېږي چې دخپلو عقايدو په منشا اومنبع کېنې لږ غوندې ايراد قبول کړي.

که چا پخپلو اصولو او معتقداتو کېنې غوراو فکر کولی هيڅکله به نه وو معتقد شوي.

" انا تول فرانس "

ځان وپيژنه

دا خبره چې ځان وپيژنه ديوناني فلسفې له حماقتونو څخه يو لوی حماقت دی. موږ به هيڅکله نه ځان وپيژنو او نه نور.

ټول مشکلات په همدغه ځای کېنې دي او په همدغې موضوع پورې ارتباط لري.

د دنيا جوړول دومره گران کار نه دی لکه پيژندل يې چې گران کار دی.

ښايې چې بشري نبوغ يوه ورځ يو نوی دنيا جوړه کړی شي مگر دا توفيق به هيڅکله ونه مومي چې پرې پوه هم شي.

د بشر په پوهه او نبوغ باندې دا ډيره لويه تعدي ده چې د حقيقت په لټون کېنې په کار ولويږي. څه شی چې له پوهې نه په کېنې

استفاده کيږي د اشياؤ لږ غوندې حقيقت پيژندل او ترينه خوند اخستل دي.

" انا تول فرانس "

شخصیت

مور غوارو چې خپل شخصیت له ځان سره هغه بل جهان ته هم یوسو له مورسره دا عقیده موجوده ده چې که څوک ځان هلته ونه پیژني هرسعادت چې د ده په برخه وي په ده پورې به څه ربط نه لري، بلکه دبل چا مال به وي. له دینه غافل یو چې زموږ شخصیت دلته په دغه جهان کې هم محفوظ نه دی او په ژوندانه کې څو څو ځله یو راز اوبل راز کیږي.

زه چې اوس له اتیا کالونه اوبستی یم له هغه شل کلن، (موريس میتلینک) سره هیڅ شبا هت نه لرم بلکه هغه هیڅ نه پیژنم. همدارنگه له هغه لس کلن هلک سره هم مشابه نه یم چې یوه شیبه هم په ځای نه و ناست او تل په لوبه مشغول و. ما ته اوس هغه پردی اوبیکانه معلومیږي.

هرکله چې په دې نړۍ کې زموږ شخصیت بدلېږي نو بیاولې دا انتظار لرو چې هغه بل جهان ته به یې له ځان سره ورو.

"میتلینک"

بقاء

پسونه طبیعت دسختیو په مقابل کې مقاومت نشي کولی. که انسان دغه نوع د خپل خوراک لپاره نه وای ساتلی اوس به یې نسل ورک و. مگر اوس چې دغه حیوان په دنیا کې ژوندی پاته دی څه سعادت یې په برخه نه دی ځکه چې دوژلو او خوړلو لپاره یې ساتلی دی.

هرحیوان او هر یو بوتي چې دلته وینئ، سرنوشت یې همدغه دی. کافي او معدنیات هم دغه راز دي مگر زموږ عمر دومره نه دی چې د دوی تغیر ووینو او په بدبختۍ یې پوه شو.

"میتلینک"

کب

هغه کب چې یوازې ژوند کوي او هغه کبان چې په یوه ځای کې کېد ژوند کوي په یوه اندازه پوهه لري مگر سره له دې ډیر کبان شته چې یوازې یوازې نه اوسېږي.

مور نه پوهیږو چې ددوی د اجتماع سبب څه شی دی؟

بنايي چې دوی به د ځینو ځناورو او بلاکانو له ډاره او د ځان ساتلو لپاره یو ځای شوي وي مگر همدغه کېد ژوند او یو ځای اوسیدل ددې سبب وگرځیده چې انسان یې ژر ښکار کړي.

"میتلینک"

هغه چې دنیا ته رانغله

په میلیاردونو نطفې ضایع کیږي او په دې باب کې تاسې ډیر افراط کوئ.

ستاسو ښځې ډیرې لږې نطفې قبلوي چې هغه په انسانانو بدلېږي. هغه نطفې چې ضایع کیږي او څه ترینه نه جوړېږي ستاسو دخوا بدۍ او خپګان موجب نه گرځي.

تاسو ته معلومه ده چې دغه په سلهاؤ زرو میلیاردونو نطفې چې په هره پېړۍ یا نیمه پېړۍ کې له دې جهان څخې او هیڅ ترینه نه جوړېږي دانسانیت توان په کې شته او بالقوه انسانان ورته وبلې شو. مگر دوی ته هغه چانس نه پیدا کیږي چې مور غوندي انسان شي. لکه چې مور ته هغه چانس په لاس نه راځي چې دمشرتي کره رانه جوړه شي او هغومره عمر ولرو.

آیادغه بالقوه انسانان د فکري او معنوي ژوند خاوندان وو او که نه؟ که نه وو نو څنګه ورته بالقوه انسانان ويلي شو؟

اوس چې دوی مړه شو او مور غوندې نشو آیا د دنیا په اوضاعو کېنې څه تغیر راغی؟ ایا ددوی ځای تش پاته شو او هغه کار چې باید دوی سرته رسولی وای سرته ونه رسیده؟
" مترلینک "

څنگه به یو؟

مور غواړو چې په هغه بل عالم کېنې هم خپل ځان وپېژنو او پوه شو چې ته «اسمیت» یې اوزه «موریس» یم مگر دانه ده معلومه چې هلته به خپل کوم شخصیت غوره کوو؟
آیا ته به داغواړې چې دغه اوسنۍ شخصیت درسره وي که دزلمیتوب یا دکوچنیتوب ددورې شخصیت.
مور ته دا هم نه ده معلومه چې زموږ دبدو کارونو سزابه زموږ کوم شخصیت ویني؟ هغه به دغه موریس وي چې اوس له اتیا کالو نه اوبستی دی که هغه شل کلن موریس به وي چې بېل شخصیت یې درلود.
په رښتیا چې مور تراوسه نه یو پوه شوي چې په څه صورت به د خدای حضورته وړاندې کیږو، سپین ږيري به یو که ځوانان او که ماشومان؟
" مترلینک "

ستاسو فکر

ستاسې فکر چې هر څه وي تاسو هماغه باست.
هیڅ امکان نه لري چې څوک له خپل فکره لوی شي یا د خپل فکر له حدودو څخه تجاوز وکړي.
" مترلینک "

که طبابت ترقی وکړي

ښایي چې یوه ورځ طبابت دومره ترقی وکړي چې طبیبان دسړی زړه، سږي او نور زاړه له کاره وتلي شیان بدل کړي او دسر په کوپړۍ کېنې هم نورماغزه واچوي.
هرکله چې زاړه ماغزه بدل شي نو طبعاً دغه حافظه هم نه پاته کیږي چې دتیر ژوند پوهه او معلومات، کینه اومینه یانور خاطرات په کېنې ساتلي دي. چې دا حافظه لاړه شي هغه شخصیت هم درومي چې له دغې حافظې سره تینګ تعلق لري.
په دغه صورت کېنې بیا څوک خپل ځان نشي پېژندلی او په دې نه پوهیږي چې زه څوک یم؟ یعنې دده او دیوه مړي ترمنځ به څه فرق نه وي مگر څیره او تنه به یې په کوڅو اوبازاروکېنې حرکت کوي.
دازبان چې دمغزو له بدلون څخه سړي ته رسیږي دهرگ او مړینې له زیانه کم نه دی. دغه جسد چې وروسته تردې دلته او هلته ګرځي هغه پخوانۍ سړی نه دی بل څوک دی. هرتندر چې په ده پریوزي په هغه پخواني شخص پورې څه تعلق نه لري بلکه په یوه بل نا اشناسري پورې ربط پیدا کوي.
" مترلینک "

څه غواړئ؟

که پاک خدای له تاسو نه پوښتنه وکړي چې څه غواړئ؟
تاسو به په ځواب کېنې څه وواياست؟
آیا داسې ژوند به وغواړئ چې تل تر تله وي او هیڅ زړښت او هیڅ راز بدبختي هیڅ تغیر په کېنې نه وی

دغسې ژوند خو عیناً د هغه غټ کانيې حال ته ورته دی چې په ملیونو کاله په یوه خای پروت وي او هیڅ تغیر او تحول په کسې نه راځي.
زه یقین لرم چې که تاسې د جاویداني عمر په حقیقت پوه شئ. هېڅکله به یې له خدایه ونه غواړئ.
جاویداني سعادت هم د جاویداني عمر په شان دی په بل عبارت جاویداني بدبختي ده.
" مترلینک "

پوه او ناپوه

دا چې پوه او نا پوه یو د بل په ژبه نه پوهیږي سبب یې دادی چې پوه په هغه شي بدلیری چې دی پرې پوه شوی دی.
دی هغه څه نا پوه نه شي ویلی چې دده په زړه کسې خای لري.
که تاسې یوه ورځ د جهان په اسرارو پوه شئ پخپله به هماغه اسرار شئ اوماته به د خپل زړه خبرې نشئ کولئ!
" مترلینک "

لیونی

ماته وایي ته هم لیونی شوی یې لکه ځینې فیلسوفان چې په اخر عمر کسې لیونیان کیږي او جتیات وایي.
ښایي چې زه لیونتوب قبول کړم ځکه چې تراوسه پورې لا د لیونتوب او هونسیاری- ترمینځ عقلاني تفاوت نه دی موجود مگر تاسو
چې هونسیاران یاست فکر وکړئ چې څه وایئ؟
" مترلینک "

مرگ

که مرگ په دنیا کسې نه وای هیچابه د ژوندانه درانه بارته غاړه نه وای ایښی همدغه دمرگ ویره دده چې مور ژوند کوو او د دغه
ډار په وجه تر زړښته پورې د ژوندانه پټی- په اوږو رو.
" مترلینک "

روح

که له ماته پوښتنه وکړئ چې روح څه شی دی؟
زه تاسو ته څه حواب نشم ویلی. مگر له تاسونه به پوښتنه وکړم چې جسم څه شی دی؟ هر کله که مور جسم یا ماده وپېژنو دروح په
پېژندلو به هم بریالی شو مگر اوس چې یو هم نه پېژنو باید په دې باندي ځان خوشحاله کړو چې روح د جسم حرکت دی او جسم
دروح شکل او صورت دی.
" مترلینک "

افلاطون

که د یونان افلاطون څه د پاسه دوه زره کاله پس مور ته راشي مور به کومه موضوع ده ته وړاندی کړو چې دده د توجه وروي او
دی څه قدر ته حیران کړي؟
په اخلاقي، اجتماعي اوسیاسي لحاظ که مور مریتوب لغوه کړی دی خو څو ډوله بل راز غلامی پیدا شویده چې هغه خای یې
ډک کړیدی مور کوم نوی شی نه لرو چې هغه ته یې وړاندی کړو.
زموږ سیاسی، اجتماعي او اخلاقي دروغ د هغه لپاره کوم نوی مضمون نه دی او اوسنی سلوک هغه ته څه نویتوب نه لري.

په فزیک، شیمی، ژوند پیژندنه، طبات او جراحی کښې چې څه کشفیات شوي دي په اول کښې به دی په تعجب کښې واچوي مگر ددې لامله چې هغه ډیر موشکاف او ځیر کیدونکی دی ډیر ژر به پوه شي چې زموږ کشفیاتو دروغ لپاره کومه نوې غذانه ده پیدا کړی او د اسرارو له مخې پرده نه ده پورته شوې.

څه شی چې د هغه پوره توجه ځان ته راگرځولی شي هغه یې سیمه موجوده دي چې په یوه شیبه کښې هر ځای ته غیر رسوي، ممکنه ده چې دغه شی د ده ارتباط له هغو اسرارو سره پیدا کړي چې په مبهم ډول یې پخپلو کتابونو کښې ورته اشاره کړیده.

په هر حال کوم دتوجه ورشی چې په دوه زره کالو کښې مور کشف کړیدی همدغه دی چې دعلت په ادراک یې لانه یو موفق شوي او دانه ده معلومه چې دوه زره کاله وروسته به دتوجه ور څه شی کشف کړو.

"مترلینک"

زمونږ پوهه

مور د فولادو په یوه تړلې خونه کښې ژوند کوو چې دوه وړوکي سوري لري او بس. له یوه سوري نه لږ غونډې رڼا راځي او له بل نه لږ غونډې او از رانوزي. مورله همدغو دوو سوریو څخه د جهان او ضاع معلوموو او همدغه وجه ده چې بې له رڼا او بې له غږه په نور څه نه پوهیږو.

"مترلینک"

بدې خبرې

بدې او ناوړه خبرې چې زیان او ضرر لري ډیرې ژر خپرېږي بڼې او حسا یې خبرې چې فایده په کښې وي ژر نه خپرېږي. هوا بدې او ناکاره خبرې لکه تلونکې او خپرونکې ناروغي له یوه نه بل اوله بل نه بل ته ځي. بڼې خبرې لکه صحت او روغتیا له یوه نه بل ته نه درومي.

"مترلینک"

انسانی سلوک

انسان باید هغه مینه چې له نورو سره یې کوي له ډیر لور ځایه واخلي او په ډیر لور همت له نورو سره وچلېږي. ترڅو چې ممکنه ده چې خلکو ته د عشق په نظرو کوري نه بڼایي چې د خپل رحم او شفقت سیوری په چا باندې وغورځوي. ترڅو چې د عدالت له مخې چاته څه ورکولی شي نه بڼایي چې د احسان له مخې چاته څه وبخښي. ترڅو چې د چا احترام کولی شي نه بڼایي چې د هغه دلجو بې او دلداري وکړي.

"مترلینک"

انسانی کمال

هغه لوی کمال چې دتحول او تکامل په لاره کښې د ژوندیو شیانو په برخه رسیدلی دی قلبی عواطف دي چې په انسان کښې لیده شي. که څوک غواړي چې له حیواناتو نه لري وي باید دغه عواطف چې رحم، مروت، کرم، شجاعت او نوعه پرستي ده په ځان کښې وروزي.

"داروین"

د فکر روزنه

څه شی دی چې په بشر کې ژور فکرونه روزي؟
علم او پوهه نه ده، کارنه دی، د عواطفو او احساساتو هیجان هم نه دی یوازې رنځ او مشقت دی چې دانسان په فکر کې ژوروالی پیدا کوي او بڼایي چې د همدې له امله په دنیا کې غمونه او رنځونه ډیر شوي وي.
"هیز"

بشکلیتوب

کله چې بشکلیتوب د دعوی لپاره راولاړ شي دهر ناطق ژبه کلي کيږي.
"شکسپیر"

بڼایست

بڼایست هغه میلمه دی چې په هر کور کې قدر او عزت لري.
"کوټه"

سیاست مدار

که یو سیاستمدار جنایت وکړي بڼایي چې غوه شي مگر که د خبط مرتکب شي نو دغوی ورنه دی.
"بیسمارک"

غولول

ټول تریوه وخته غولپړي ځینې د همیشه لپاره هم غولولی شي مگر ټول د همیشه لپاره نه غولپړي.
"ابراهام لینکلن"

فکر په شعر کې

فکر باید په شعر کې داسې پټ وي لکه غذایی خاصیت چې په میوه کې پټ دی. میوه هم غذا ده مگر لذیذه چې د خورلو په وخت کې بې له لذته د بل شي احساس نه کوو. خوبدن ترینه غذایی ماده اخلي او دغه غیر محسوسه غذا په لذت کې پټه ده
"پل والري"

بدبختي او شعر

دبدې ورځې خاوندان د مصیبت اوناکامې په وخت کې شعرته مخه کوي او څه چې دوی له رنځ او غم نه زده کړي وي په اشعارو کې یې نوروته وړاندې کوي.
"شلی"

عشق او سعادت

هغه څوک ډیر نیکبخت دی چې خدای ورته داسې زړه ورکړی دی چې د عشق او سوزو گداز لایق دی. چا چې د عالم او ضاع او د انسان زړه د عشق په دوه مخیزه هنداره کېښي نه دی لیدلی هغه هېڅ حقیقت نه دی لیدلی او په هېڅ نه دی پوه شوی. " هوکو "

پوهه او عشق

پوهه د عقل په غیر کېښي پرورش نه مومي بلکه د عشق په لمن کېښي وده کوي د پوهې نیالکې باید د عشق په گلدان کېښي وکرل شي او د احساساتو په او بو ایاری شي.

" مترلینک "

ښوونځی

د علم او پوهې هر ښوونځی چې پرانیستل کېږي د زندان دروازه تړل کېږي. " هوکو "

د فکر پانگه

د فکر او پوهې ټوله پانگه باید یوه روحي او اخلاقي عظمت ته تسلیم شي. " مترلینک "

معرفت

معرفت هغه شی دی چې وروسته د هر څه له لوستلو او د هر څه له هیږولو نه په دماغ کېښي پاته کېږي. " ادوارد هریو "

علم او علما

علم له خطا څخه خلاص دی مگر علما تل په خطا کېښي وي.

" اناتول فرانس "

ځان ښودل

یا ځان هغسې وښیې چې یې یا هغه شان اوسه چې ځان ښیې!

((یایزید بسطامی))

دښه کار علت

که زموږ د ښوکارونو علت اوسبب څرګندشي ډیرکسان به پخپلو ښوکارو نو څر اوخجل شي.
«ریواردل»

تاج او قلم

تر څوچه دادب قلم زما په لاس کېږي دی هیڅکله به ونه وایم چې ولې مې شاهي تاج په سر باندې نشته.
"ولتر"

مطبوعات او تاریخ

مطبوعات د اوسني تاریخ اساس او بنیاد دی. مور باید خپل تاریخ مشوش نه کړو. څوک چې دمطبوعاتو ازادي محدودوي
دوطن او ملت تاریخ ته زیان رسوي.
"پوانکاره"

حکومت او روزنامه

که له مانه پوښتنه وکړئ چې په وطن کې بې روزنامې حکومت وي که بې حکومته روزنامه؟ زه به هر کوره دوهمه خبره غوره
کړم
"جفرسن"

دخان سعادت

که یوازې خپل سعادت وغواړو څه ګرانه خبره نه ده مګر مور غواړو چې له نورو نه زیات مسعود شو او دا کار ډیر مشکل دی ځکه
چې نور هغو مړه مسعود نه دي لکه چې مور یې تصور کوو.
"تسکوی"

خان مسعود ګڼل

یوازې دا کافي نه دی چې د سعادت خاوندان شو بلکه په دې پوهیدل په کاردی چې مور د سعادت خاوندان یو.
"مترلینګ"

اجبار او اختیار

خومره چې دوجود مرتبه او درجه لوړیږي هغومره اجبار کميږي او اختیار زیاتيږي. همدغه سبب دی چې دکانې مجبوریت له بوتې اونیاکې نه زیات دی او حیوانات له نباتاتو نه هم زیات اختیار لري. انسان بیاله حیوان څخه هم پورته دی او ډیر اختیار لري. "بوترو"

عقل اوزړه

عقل دزړه په خوښه کارکوي او زړه ته گوري. هغه څه چې زړه یې نه غواړي عقل په کښې لاره نشي پیدا کولای. یعنې زړه په سر باندې حکومت کوي او سر په زړه حاکمیت نه لري. " شوپنهاور "

کینه او مینه

کینه اومینه د نفسي احوالو او کیفیاتو له اختلافه پیدا کیږي او په عقل پورې څه اړه نه لري. " شوپنهاور "

احتمالي مصیبت

هرڅه پخوا له وخته په نظر کښې نیول او لري کتل ښه کار دی مگر دسباورڅې په احتمالي مصیبت نن غمجن کیدل ښه کار نه دی. له دینه چې په هوا کښې ځانته زندان جوړوو ولې یوښه قصر نه جوړوو.

لیاقت لرل

لیاقت لرل او کوم ځای ته نه رسیدل له بې لیاقته رسیدلو نه ښه وي.

شهامت

که بتان مات کړې کوم سترکار دې نه دی کړی. حقيقي شهامت دادی چې پخپل ځان کښې دبت پرستی خوی ورک کړې. « نیچې »

لوی خلک

لوی خلک لکه سیندونه خپل هدف ته بې لارې درومي او ددوی شهامت همدغه دی چې له کرانو او پریچه لارو څخه نه ډارېږي. " نیچې "

اجتماع

په اجتماع کېنې دا خل شه! ځکه چې په جمعیت کېنې سړی صیقل کېږي او ټینګېږي.
یوازیتوب سړی ملایم کوي او فاسدوی یې.
" نیچي "

د جنگ اساس

دغلیم غولول د جنگ اساس دی ځکه زما هغه پټه زغرې چې ما اغوستې ده د کیدر پوښکی دی.
" نیچي "

نجیبه غریزه

هغه غریزه چې له ټولو غرایزو نه نجیبه ده نجابت یې په ډیر احتیاط زیاتوه یعنې په هر کیلو محبت چې له نورو سره یې لري
یوگرام نفرت له ځان سره زیات کړه.
" نیچي "

شهرت او شرافت

که په افتخار او شهرت پسې کړځې نو زما پند مه هیروه! هغه دا چې له شرافت نه لاس واخله!
" نیچه "

هدیه قبول

زه د هغه چاله خوشبختی نه خبر نه یم چې دخلکو له لاسه هدیه قبولي. ځکه چې له ماسره دا عقیده موجوده ده چې له هدیې
قبولونه غلابه ده.
" نیچه "

هیرو

هر څه هیر کړه هر څه هیر کړه هیرو! د هیرو د ډیر لوی هنر دی!
هغه دروند بار چې له تاسره دی له ځانه وغورځوه.
که غواړې چې والوزې که ارزولرې چې له لوړو او هسکو څوکو سره آشنا شي درانه اوسنکین شیان سیندته وغورځوه.
دغه دی سیند هله ژر شه خپل ځان سیند ته وغورځوه د هیرو لوی هنر دی.
" نیچه "

ځان غوښتنه

خود خواهي او ځان غوښتنه په مطلق ډول له ژوند سره موافقت نه کوي.
یوازې ځان غوښتل په حقیقت کېنې ځان محدود کول او له ځانه څه کمول دي.
که جود او فیض نه وي ژوند نشته.

په حقيقت كښې بشپړه او كامله خود خواهي په پوره غير خواهي كښې پټه ده او اخلاق هېڅكله انفرادي كيدلې نشي.
"ژان ماري كويو"

مكررات

په دغو كڼو ليكنو كښې چې علم او پوهه ډيره زياته ښيي څه وينئ؟
سترگې وغړوئ اوښه وگورئ چې غير له مكرراتونه نور څه وينئ؟
ايا دا ټولې خبرې چې په يوقسم موضوعاتو كښې اورئ بې دسك او انشا له تنوع او بې دشاوهدو او مثالونو له رنگينۍ يا د چاپ له ښكليتوبه نور څه لري؟
ددې خبرو حقيقي تاثير، عمق او ارزښت همدغه دي چې په راز راز پيرايو كښې بيا بيا ويل كيږي او له يوې مخه په بل مخ اورې.
نوپه دغه ظاهري ثروت كښې فقر او لوړه پټه ده او په دغه روژه كښې دمرښت احساس كيږي.
"بيكن"

نيكي

په سترگو كښې دليدلو قوه يوازې نه ده كافي.
كه زموږ سترگې بيا هم وي او په اشياو كښې رنگونه هم موجود وي بياهم رڼا ته محتاج يو او په تورتم كښې څه نشو ليدلي.
همدغه رڼا ده چې دليدلو قوه له اشياوو سره مربوطوي او ددې باعث گرځي چې موږ څه ووينو.
لمر پخپله دليدو قوه نه ده دليدو وسيله ده دهمدغې وسيلې له برکته موږ د بينايي احساس کوو.
ته په دې پوه شه! چې لمر د نيكي ثمره ده او نيكي سره شباهت لري. هماغه نسبت چې په ليدلي جهان کې يې دينا يې قوت له ليدلو شيانوسره لري د ادراك په جهان کې يې د فهم قوه هم له هغو شيانو سره لري چې دپوهيدلو وړ دي.
څنگه چې په تياره کې څه نه ليدل كيږي او سترگې رڼا ته اړې دي روح هم هغه څه نه وينې چې دحقيقت رڼا پرې نه وي پريوتې.
څه شی چې د معرفت ورشيان په حقيقت پورې مربوطوي او روح ته دپوهيدو استعداد ورکوي دنيكي تصور دی چې دعلم قوه له لمر سره مشابه وگڼي مگر كه لمر يې گڼي نولويه اشتباه كوي. همدارنگه د ادراك په عالم کې انسان حق لري چې علم او حقيقت دنيكي نظير وگڼي. مگر كه عين نيكي يې گڼي دا هم اشتباه ده ځكه چې دنيكي مقام له دينه ډير پورته دی.
لمر ليدل شوو شيانو ته يوازې دليدل كيدو قابليت نه بخښي بلكه په پيداښت او نشو و نما کې يې هم تاثير لري او غذا ورکوي.
همدغه شان دپوهيدلو ورشيان له نيكي نه يوازې همدغه استفاده نه كوي چې د پوهيدلو وړ وگرځي بلكه په ماهيت او پيداښت کې يې هم د خل لري
"افلاطون"

د طبيعت قوانين

د طبيعت قوانين واجب او ضروري نه دي. د جهان اصل او اساس تغير او حرکت دی هرکله چې دغه تغير مکرر شي نوعادت وگرځي او دقانون نوم پيدا کړي.
دپوه خور او به په اول كښې يوه معينه مجراني او د خپل جريان په وسيله ځانته لاره او مجرا پيدا کوي وروسته بيا دغه مجرا داوبو دسير او حرکت قاعده او قانون بلل كيږي. ډيرامکان لري چې دغه مجرا بدله شي او يوه بله مجرا ورته پيداشي. په همدغه لحاظ د طبيعت چارې دپوه معين او ضروري قانون تابع نشو گنلي.
"بونرو"

انسانی تکلیف

ښه نیت او نیکه اراده د خیر اونیکی. مبدا ده.

نیکه اراده اوبه نیت دادی چې انسان خپل تکلیف وپېژني او پیروي یې وکړي.

تکلیف باید خاص د تکلیف لپاره په ځای کړشي یعنی دکتې اوزیان لحاظ په کې نه وي.

تکلیف هغه عمل دی چې د یوې کلي قاعدې متابعت لپاره وي او محض د قانون په احترام اجرا شي.

هغه څوک چې یوکار دقانون لپاره کوي او هغه چې کار یې له قانون سره موافق وي یوراز نه دي.

د دوهم سړي عمل ته مشروع ویلی شو مگر خیر او اخلاقي عمل ورته نشوویلي. ددې لپاره چې دیوه سړي کار اخلاقي ارزښت

پیدا کړي یوازې دا کافي نه ده چې عمل یې له تکلیف سره موافق وي بلکه دا لازمه ده چې د تکلیف لپاره وي.

دیرامکان لري چې یوکارښه وي مگر اخلاقي نه وي لکه دیوه سوداگر صداقت او راستي چې د تجارتی منفعت او اعتبار پخولو لپاره

وي نه د تکلیف لپاره.

د ځان سانته له تکلیف سره موافق کار دی مگر ددې لامله چې طبیعت ورته میلان لري اخلاقي عمل ورته نشوویلی.

هغه څوک چې ډېر زړه سواندی وي او د رقت په وجه له چاسره احسان کوي ښه کوي مگر اخلاقي عمل نه اجرا کوي که همدغه

سړی له خلقو نه جفا و ویني زړه به یې سخت شي او له احسانه به لاس واخلي. مگر که څوک له خلکونه جفا گانې ویني او د تکلیف

په ځای کولو لپاره احسان کوي هغه یواخلاقي عمل اجرا کوي.

"کانت"

ژوند

ژوند زما په نظر کې غوښتل دي او هره غوښتنه له یوه احتیاج یا محرومیت څخه پیدا کيږي یعنې له غم او درد څخه.

که دیوه سړي هره آرزو په اسانه اوسمدلاسه حاصله شي کسالت ورته پیدا کيږي چې له رنج او غم نه لوی مصیبت دی.

دانسان ژوند همیشه دغم او کسالت ترمینځ واقع دی.

سړی چې هرڅومره له غم څخه لرې شي هغومره کسالت ته نژدې شي. په هره اندازه چې مور له کسالت نه ځان وساتو په هماغه

اندازه له غم سره قرابت پیدا کوي.

دا دوه آفتونه یو دبل ضد دي که انسان له یوه څخه خلاص شي د بل په منکولو کې لویږي.

څنگه چې غم او رنج له احتیاج او محرومیت څخه پیدا کيږي کسالت له راحت او رفاهیت څخه پیدا کيږي.

هر چیرته خواران او غریبان له احتیاج او محرومیت سره په جگړه اخته دي او بډایان له کسالت سره په مجادله کې دي.

همدغه کسالت دی چې دعیش او راحت خاوندان یې په ښکار او قمار په اقیونو اونورو نشو مشغول کړي او مجبور کړي دي یایې

ددوی مخه تزییناتو او تجمل ته کړخولې ده.

دانسان استعداد اوقوت دا غواړي چې احتیاج او محرومیت لرې کړي او د ژوند په جگړه کې په کارولو پېږي. نوکله چې احتیاج

اومحرومیت له مینځه لاړ شي او په دغه مبارزه کې معطلې راشي دغه عاطل قوت پخپله یو موند پیتی شي او انسان مجبور

کاندي چې بیهوده یې صرف کړي او له کسالت څخه ځان وژغوري.

«کرلوس» د بډایانو بدبختي داسې بیانوي:

«یو د دې لپاره چې له کسالت نه وتبني خپله ښایسته مانی. پریردي او په تفریح پسې یوه خوا او بله خوا مندي وهي. بل په ډیره

بیره له خپلې ښځې او اولادونو څخه چیرته لرې درومي مگر مقصد ته نه رسیري او بیرته له هماغه دښمن یعنې کسالت سره

بیا کورته راځي او چاره ترینه ورکه وي».

" شوپنهاور "

هیرول

هغه څوک چې څه نشي هیرولی ښه سړی نه دی، څوک چې هیمیشه د بل د ملامتی خاطر له ځان سره ساتي دښه زړه خاوند نه دی.

حکمت او سعادت

ارسطو وایي: حکیم او عاقل هغه څوک دی چې خپل غمونه او دردونه لږ کړي نه دا چې په ډیرو لذتونو پسې هڅه وکړي. زه هم د حکمت ډیره ټینګه او قوی پایه همدغه ګنیم چې سړی له غمونو او دردونو څخه وتبستي نه دا چې په لذت پسې منډه واخلي.

یعني سعادت په هغه ګریز (تېښته) کېږي چې دی نه په دغه شتاب (هڅه) کېږي. هغه کسان ډیر غولیدلي دي چې ارزوګانو ته رسيدل سعادت ګڼي ځکه چې له ارزوګانو سره وداع کول او بې نیازی ته رسيدل سعادت دی. هر څومره چې د خواهشاتو تله سپکه وي انسان هماغومره سعادت ته نژدی وي. که حقیقت ته وګورو یو روغ او جوړ فقیر له یوه رنځور غاړي بډایي څخه ډیر نیکبخته دی.

سقراط وایي: ډیر کسان دي چې نه جواهر لري نه سره اوسپین نه یې ډیر ښه لباس په غاړه کېږي شته نه په لوړو مانیو او ښو قصرونو کېږي استوګنه لري مګر سره له دې له بډایانو نه خوشحاله ژوند کوي.

شکسپیر وایي: ځینې کسان لکه توتیان داسې دي چې د خدا یوه وره منظره وویښي خوله یې له خدا نه نه راتولېږي. ځینې نور داسې غمجن دي چې هیڅ راز مسخرې او د خدا ننداری یې نشي خندولی. دا زموږ خپل خوی او طبیعت دی چې زموږ د ژوند او سعادت اساس ګڼل کېږي. موږ باید د سعادت نومنه په ځان کېږي ولټوو او په دې پوه شو چې د هر چا نیکبختي پخپله په ده پورې مربوطه ده. په ځان باندې اتکا او نورو ته نه متوسل کېده، له ډیرو قیدونو او احتیاجاتو څخه ځان خلاصول او خپله ازادي زیاتول سعادت دي.

هغه څوک چې په باطن کې غني دی له خارجي جهان څخه یوه منفي هدیه غواړي او بس چې هغه فراغت دی. د هغه مهمه ارزو داده چې له خلقونه لرې او په څنګ وي چې په دغه وسیله له ځانه استفاده وکړي شي. لوی خلک له هر څه نه فراغت خوښوي او خپلې ازادۍ ته ډیره توجه لري یعنې همدغه سعادت کېږي.

ارسطو وایي: سعادت په فراغت او ازادۍ کېږي دی.

سقراط هم ازادۍ او فراغت ستر نعمت ګڼلی دی.

څومره چې د یوه سړي فکري او عقلي پانګه زیاتېږي هغومره یې تعلق له دنیا نه او د دنیا له خلکو څخه کمېږي. هغه بیا خپل سعادت د دنیا په نعمتونو کېږي نه لټوي بلکه له معنوي لذتونو څخه خوند اخلي او حقيقي سعادت ته رسېږي. " شوېنېاو "

انشا

د هر لیکونکي انشا د هغه د فکر آینه ده.

که غواړئ چې د یوه لیکونکي حقيقي ارزښت ځانته معلوم کړئ دینته مه ګورئ چې ده څه موضوع کېږي فکر کړی دی یا دده د فکر محصول څه شی دی.

دیوه مؤلف اولیکونکي د مقام پېژندلو لپاره همدغه کافي ده چې موږ پوه شو چې ده څه راز فکر کړی دی او د فکر کولو طرز یې څنګه دی؟

د هر ليکونکي انشا لکه خميره داسې ده چې مختلف شکلو ته او صورتونه قبلوي مگر د صورتونه که هر څومره مختلف وي بيا هم خميره يوه ده.

" شوپنهاور "

مطالعه او تفکر

څنگه چې ډيره زياته مطالعه فکر وسعت او ودي ته نه پرېږدي ډير ليکل او ډير لوستل هم د حقايقو د معرفت مخه نسي. د دنيا ډيره لويه کتابخانه چې بې نظمه او بې ترتيبه وي هغه ارزښت نه لري چې يوه کوچنۍ منظمه کتابخانه بې لري. همدغه راز ډيره زياته پوهه چې په ذهن او دماغ کېښي ښه هضم شوې نه وي له هغو لږو معلوماتو نه لږ قيمت لري چې په جزئياتو کېښي بې ډير غور او دقت نه وي شوی.

په حقايقو باندې سړی هغه وخت پوهيدلی شي چې دعليت په قانون پوه شي او په جزئياتو کېښي مطالعه ولري. څنگه چې انسان مطالعې ته ضرورت لري تفکر ته يې هم لري. مطالعه او تفکر د انسان په ذهن کېښي دوه متضاد تاثيرونه لري چې که يو زيات شي هغه بل کميږي.

مطالعه د سړي ذهن د هغو افکارو او عقايدو له تاثير لاندې راولي چې ممکنه ده د انسان له ذاتي احتياجاتو سره مخالفت ولري. آزاد تفکر يعنی د هغه طبيعي سير او حرکت تعقيب چې محيط او ضروري مسایل يې د انسان په ذهن کېښي پيدا کوي د مطالعې په شان څه خاص شی په ذهن کېښي موجود نه وي بلکه د فکر کولو تومنه ذهن ته سپاري. همدغه سبب دی چې ډيره زياته مطالعه د شخصي فکر د پرورش مخه نيسي اوسړی څه قدر سطحي او ناپوهه کوي.

علما او پوهان هماغه کسان دي چې ډير کتابونه يې لوستي دي مگر نوابغ او د فکر خاوندان چې دانساني مدنيت لارښودونکي دي او د بشريت قافله دترقي خواته بياني هغه کسان دي چې د جهان په کتاب کېښي بې غور کېږدی او دنورو په خبرو کېښي يې خپل فکر نه دی بايللی.

" شوپنهاور "

خوی او خصلت

د انسان خوی هيڅکله تغيير نه کوي. هو سړی په زلميتوب او زړښت کېښي هماغه دی چې په کوچنيتوب کېښي و. دده ډير لوی هنردادی چې کله کله فرېبنده (غولوونکی) صورت اختياروي او دافسون نقاب پخپل مخ غوروي. که غواړی چې دغه حقيقت دتجربې له مخې ځانته معلوم کړی نو د هغه اشنا او ملګري په حرکاتو او رفتار کېښي ښه دقت وکړی چې ډير کلونه ترينه بيل شوي ياست وروسته له دغه غور او دقت څخه به داو منی چې دده خوی او خصلت هيڅ تغير نه دی کړی او هماغه شی دی چې دمخه و.

ځينی کسان په ظاهره انکار کوي او دا خبره نه مني مګر په باطن کېښي پوره باور لري چې د انسان خوی او خصلت تغيير نه قبلوي. همدغه سبب دی چې څوک له چانه څه ټکي برکي ووښي په هغه باندې بيا اعتماد نه کوي. که څوک د چاپه نظر يو ځل ښه ورغی دهغه په باب هم خپله نظريه نه بدلوي.

د انسان خوی او خصلت فطري شی دی او همدغه يې دلوروالي معياردی. که څوک د فطرت په لحاظ لوی نه وي نو واره اشخاص په مصنوعي وسايلو نه لوييږي.

" شوپنهاور "

دوستانه مناسبت

سړی د ځوانۍ په وخت کېښي دافکر کوي چې دانسانانو مناسبات په يوه ښه اساس او په حقيقي اصولو ولاړدی مګر کله چې دژوندانه يو څه مراحل طی کړي نو بيا پوه شي چې بشري مناسبات يې له شخصي کتې په بل شي نه دي ولاړ.

هر څوک چې ډير مال لري او د لوړ مقام خاوند دی هغه په خلکو کې محبوب او محترم دی. هغه بل چې د بڼه نيت او بڼو احساساتو خاوند دی مگر په دوستۍ کې يې څه گټه نشته څوک ورسره مينه نه لري. هغه دوستي او هغه مينه چې شخصي گټه او پټ مقاصد په کې نه وي دلته ډيره لږه ده او له لږو خلکو سره ده. "شوپنهاور"

بدي او ضرر

څومره چې لوړ او عالي مبادي په يوه بدسري کې فاسد شويدي په ځناورو کې هغومره نه دي فاسد. بدي په هغه شي کې لږه ده چې د ابتکار مبداء په کې نشته ځکه چې د ابتکار مبداء، بدي زياتوي او ضرر يې ډيروې. د يوه ظالم انسان ضرر زر ځله د يوه مضر حيوان له ضرر نه زيات دی لکه چې د يوه جماد ضرر له حيوان نه لږ دی او ظالم له ظلم نه ډير بددی. "ارسطو"

لويه اشتباه

څوک چې دا فکر کوي چې پوهه او فضيلت دسري قيمت او مقام په جامعه کې لوروي ډيره لويه اشتباه کوي ځکه چې دغه شی بالعکس کينه او دښمني پيدا کوي نه مينه او محبت. د علم او فضل اظهار بل شی نه دی د نورو د نادانۍ تائيد دی. ځنگه چې ثروت او مقام دسري قيمت په جامعه کې لوروي علم او عقل د نورو د کينې او نفرت موجب گرځي. پوهان او هونبيران د خلکو مينه او محبت نشي جلبولي بلکه بديني او تمسخر ځانته جلبوي. "شوپنهاور"

افتخار

هغه افتخار چې لکه د څيرۍ ونه په ډيروخت کې وده کوي او غټيري دوام او پايښت يې هم ډيروې. هغه بل افتخار چې لکه د سپرلي بوتۍ ژر پيدا کيږي او ژر لوټيږي له يوه فصل نه زيات دوام نه لري او ډير ژر له مينځه ځي. د هنر خاوند چې له ابدیت نه هر څومره زياته استفاده وکړي يعنې په ټول انسانيت پورې تعلق ولري هماغومره له خپل عصر څخه پردي وي. دا ځکه چې د هغه اثر د هغه په عصر پورې اختصاص نه لري بلکه د بشر د تاريخ يو جزوي د همدې لامله معاصرین ورته بڼه نه کوري بلکه بالعکس په هغو کتابونو پسې هڅه کوي چې ورځني مسايل په کې وي. "شوپنهاور"

غضب او شهوت

هغه بې اعتدالي چې په غضب کې وي له هغې بې اعتدالی نه بڼه ده چې په شهوت کې وي. يعنې د غضبي قوې افراط د شهواني قوې له افراط څخه بڼه دی. قهر او غضب د عقل غړ پوره نشي اوريدلی او داسې مثال لري لکه چې يو نوکر د خپل بادار امر لږ غوندې واورې او د تعميل لپاره منډه واخلي يعنې امر ته تراخه غور کښيږدي او په کار پسې وځلي مگر شهوت د عقل يا حس په يوه اشاره د خوند اولدت په لورې هڅه کوي او امر ته هيڅ نه کوري. د غضب خاوند مکار نه دی او غضب هم مکر جن نه دی.

مکرله شهوت سره تړلی دی او شهوت کاردی.
همدغه سبب دی چې دغضب په ډیروالي کېنې دومره رسوایی نشته لکه چې د شهوت په ډیروالي کېنې شته.
" ارسطو "

دوستي

دوستي یوازې یو ضروري امر نه دی بلکه یوه ډیره شریفه او آبرو مننده عاطفه هم ده.
ځینې وایي چې دوستي یو ډول مشابهت دی او هماغه اشخاص یو ډبل دوستان وې چې یوله بله مشابهت لري د همدې لامله
بازله باز سره او کوتره له کوترې سره الوزي.

ځینې نور په دې عقیده دي چې که دوه تنه یوکار او یوه پیشه لري نو هغه هیڅکله نشي دوستان کېدلی.

څوک چې د فطرت په قوانینو استناد کوي لکه (اورپییدس) هغه وایي:

د و چې ځمکې باران خوښ دی او باراني وریځې داغواړی چې په ځمکه باران واوروي.

هرا کلبتس په دې فکر دی چې ضدیت د نزدې کیدو مو جب دی او ډیر ښه موافقتونه له مخالفونو څخه پیدایي.

دا خبرې به پرېږدو او دا به ووايو چې د دوستۍ موضوع څه شی دی؟

خیر که لذت که منفعت؟

هغه کسان حقیقي دوستان نه دي چې د منفعت لپاره دوستي کوي او په گټه مین دي. د دوی دوستي به تر هماغه وخته وي چې له
بله گټه کوي او د گټې امید مو جود وي.

دچا دوستي چې په لذت بناده او په خوند پسې گرځي هغه هم له حقیقي دوستۍ نه خبر نه دی د هغه دوستي هم بې بنیاده ده
ځکه چې لذت هم لکه منفعت بې ثباته دی او ژر ژر بد لیږي.

په دې دواړو دوستیو کېنې دوست بالذات مقصود نه دی بلکه لذت یا منفعت اصلي مقصد دی.

پوره او حقیقي دوستي هغه ده چې د ښو خلکو تر مینځ پیدا کېږي او په ښه والي بناده.

هغه خلک چې د خیر خاوندان دي او د بل خیر غواړي مینه یې یو له بله ذاتي او حقیقي ده.

دا دوستي په خیر او فضیلت بناده او پایه یې ډیره ټینکه ده.

دوست هغه دی چې د دوست خیر غواړي او خیر وررسوي.

په دوستۍ کېنې دا شرط دی چې یو له بله له عواطفو ډک احساسات ولري او دا احساسات او عواطف دواړو خواو ته معلوم وي.

په دوستۍ کېنې امیزش او الفت ناسته ولاړه ضروري ده.

دوستۍ د مساوات په اساس ټینکېږي چې هر یو د بل حق ادا کړي او هر یو د بل محب وي.

ډیر خلک داغواړي چې د نورو محبوب شي او پخپله د هیچا محب نه وي په همدغه وجه خپل متملقین په ځان راغونډوي مگر
دوستان نشي پیدا کولی.

متملق هماغه دی چې خپل ځان تپت کښي یا لږ تر لږه خپل دوست ته دانبيي چې زه په تادومره نه يم گران لکه چې ته پرماگران
یې ځکه دغسې کسانو ته دوستان نشوویلی.

دوستۍ هغه مینه ده چې له دوست څخه بیرته انعکاس کوي او له یوې خوا نه وي همدغه سبب دی چې دانسان مینه له سرو او
سپینو سره یا له ښو جامو او ښو خوراکنونو سره دوستي نه ده ځکه چې له یوې خوا ده او بیرته انعکاس نه کوي.

په دوستۍ کېنې مقابله بالمثل په کار ده او بې مساواته دوستي دوستي نه ده. مینه له یوې خوا پیدا کېدای شي مگر دوستي له یوه
طرفه هیڅکله نه وي. دوستي که د لذت یا منفعت په اثر وې کیدای شي چې بد خلک له بدو خلکو سره یا ښه اشخاص له بدو

کسانو سره دوستان شي مگر که خیر او فضیلت د دوستۍ اساس وي نو د ښو او بدو تر مینځ دوستي نه پیدا کېږي.

حقیقي دوستي هماغه ده چې د نیکانو او ښو خلکو په پاکو زړونو کېنې ځای لري او په خیر او فضیلت بناده.

" ارسطو "

بنکلا

بنکلا یوه منطقي قضیه ده چې صغری یې سترگې دي او کبری یې زړه دی نتیجه یې عشق دی.
"سقراط"

وحشي او مدني انسان

عمومي نظريه داده چې وحشي انسان په هيڅ ډول اخلاقي اصولو پابندي نه لري بلکه هروخت د خپلو غوايزو تابع وي او هر کله د خپل ميل او خواهش رضا غواړي.

انسان پيژندونکي پوهان دا نظريه نه مني او وايي.

وحشي هغه دی چې د ادا بو او رسومو ډير پابندوي او په ناسته ولاړه تگ اوراتک بلکه په هراقدم او هغه خبره کسې د خاصو اصولو او مقرراتو پيروي کوي، يعنې وحشي انسان هغه مری دی چې پخپل رفتار او کردار کسې د يوې طایفې د عاداتو د لاس آله وي او متمدن انسان دغه راز نه دی.

"جان ديوبي"

«پای»